

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮದ್ವೇಂಕಟಾಧ್ವರಿ ವಿರಚಿತಂ

|| ಶ್ರೀಲಕ್ಷ್ಮೀಸಹಸ್ರಂ ||

|| ಸೌಂದರ್ಯಸ್ತುಬಕಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾವಾನುಜ ಮಹಾದೇಶಿಕ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಸೌಂದರ್ಯಸ್ತುಬಕಃ ॥

ವಂದೇ ಸೌಂದರ್ಯಪರ್ಯಾಪ್ತಿಭೂಮಿಂ ಕಾಮಪಿ ದೇವತಾಂ |
ಅಬ್ಜಂ ಸಹೋದರಂ ಯಸ್ಯಾಃ ಶಂಸಂತ್ಯಬ್ಜಶರಂ ಸುತಂ || ೧ ||

ಅದ್ವೈತಮಕ್ಷಿಭಿರಹ ಶ್ರವಸಾಂ ಯದಿ ಸ್ಯಾದ್
ದ್ವೈತಂ ಪೃಥಗ್ಯದಿ ಪುನಾ ರಸನಾಸು ಚ ಸ್ಯಾತ್ |
ಈಶೀಯ ವರ್ಣಯಿತುಮರ್ಣವರಾಜಕನ್ಯೇ
ತತ್ತಾದೃಶಂ ಕಿಲ ತವಾವಯವಾಭಿರೂಪ್ಯಂ || ೨ ||

ಮೌಲೌ ತ್ವಯಾಪಿ ವಿಧೃತೋ ಮಧುಪೌಘಮೈತ್ರಿಂ
ಚಿತ್ರಂ ಕರೋತಿ ಕಮಲೇ ಚಿಕುರಪ್ರಪಂಚಃ |
ಮಾನೇ ಕೃತೇಽಪಿ ಭಜತೇ ಮಲಿನೈಕಸಖ್ಯಂ
ಪ್ರಾಯೇಣ ಹಂತ ಕುಟಿಲಪ್ರಕೃತಿಃ ಸ್ವಭಾವಾತ್ || ೩ ||

ನ ತ್ವಂ ದಧಾಸಿ ನವಚಂಪಕಮಾಲ್ಯಮಂಬ
ಕರ್ತುಂ ನಿಸರ್ಗಸುರಭೌ ಕಬರೇ ಸುಗಂಧಂ |
ಕಿಂ ತರ್ಹಿ ಕುಂತಳಪರೀಮಲಸಾರಲಾಭ
ಲೋಭಭ್ರಮದ್ಭ್ರಮರಲೋಕನಿವಾರಣಾಯ || ೪ ||

ರುಚಂ ರಚಯಿತುಂ ಕಚೇ ರುಚಿರಪುಷ್ಪವರ್ಗೈಃ ಸಮಂ
ಸದಾ ವಹಸಿ ಭೂಷಣಂ ಸಹ ಸುಧಾಂಶುನಾ ಪೂಷಣಂ |
ಉಭಾವಭವತಾಮತೋ ಜನನಿ ಪುಷ್ಪವಂತಾವಿಮೌ
ತಯೋರ್ಘಟನಯೋತ್ತಮಶ್ರಿಯಮುಪೈಷಿ ತತ್ರಾರ್ಥಿಕೇಂ || ೫ ||

ಸುಮನೋವರವಾಸವಾಸನಾಧ್ಯುಷಿತಾಃ ಕೃಷ್ಣಘನಾಪ್ತಿಶಾಲಿನಃ |
ವರದೇವಿಜಯಂತಿ ಕುಂತಲಾ ಭವದೀಯಾಃ ಸಕಲಾಪಭೃಜ್ಜಯಾಃ || ೬ ||

ಜಲಭೃದುಚಿಭಾಜಿ ಸಿಂಧುಕನ್ಯೇ
 ಶಿಖಿಷು ದ್ವೇಷಮುಪೇಯುಷಿ ಪ್ರಕಾಮಂ |
 ತಮಸಾಕಲಿತೇ ತವೋಪಪನ್ನಃ
 ಕುಟಿಲೇ ಕುಂತಲಮಂಡಲೇಽಹಿಬಂಧಃ || ೭ ||

ಅಲಕಾಕೃತಿರ್ಗೃಪುಷ್ಪಕಾಂತಾ
 ಪ್ರಬಲಶ್ರೀದತಯಾ ತವ ಪ್ರಸಿದ್ಧಾ |
 ನವನೀಲರುಚೋಜ್ಜ್ವಲಾ ಮುರಾರೇ-
 ವನಿತೇ ಭಾತಿ ಮುಕುಂದಲಾಲಿತಶ್ರೀಃ || ೮ ||

ಭುವನೋತ್ತರಸಿಂಧುಭೂಷಿತೋ ಘನಶೈವಾಲಕವತ್ ಕಚೋ ಧ್ರುವಂ |
 ಸುರುಚಾ ಮಹಿತೋ ಹಿಮಾಲಯೋದಿತಯೋದ್ಭಾಸಿತಮೀನಲಕ್ಷಣಃ || ೯ ||

ಹಂತ ಲಕ್ಷ್ಮಿ ತವ ಕುಂತಲವ್ರಜಂ
 ಚಾಮರಂ ವದತಿ ಪಾಮರೋಽಪಿ ಕಃ |
 ಪ್ರಾಕ್ತನಸ್ತು ಹರಿಣೋಪಲಾಲಿತಃ
 ಪಶ್ಚಿಮಂ ಯದಪುರಸ್ಕೃತಂ ಮೃಗೈಃ || ೧೦ ||

ಸಿಂದೂರಕಾಂತಾಂ ಜಗದಂಬ ಮಲ್ಲೀ
 ಸರಾಭಿರಾಮಾಂ ಚಿಕುರಾವಲಿಂ ತೇ |
 ಮನ್ಯಾಮಹೇ ದೇವಿ ಕಲಿಂದಕನ್ಯಾಂ
 ಗಂಗಾಸರಸ್ವತ್ಯುದಿತಾನುಷಂಗಾಂ || ೧೧ ||

ಸುತರಾಮಲಕವ್ರಜಃ ಪ್ರಸೂನಾ-
 ನ್ಯಲಮಮ್ಲಾನಿವಿರೋಚಿತಾನಿ ಬಿಭ್ರತ್ |
 ಸುರಭಿಸ್ಫುರಿತಃ ಸುಪುತ್ರಿ ಧಾತ್ಯಾಃ
 ಸುಮಹಾರಾಮವಿಭೂಷಿತೋ ವಿಭಾತಿ || ೧೨ ||

ಆಪೀಡಯಂತಿ ಕುಸುಮೇಷುಶರಾ ನಿಕಾಮಂ
 ಆತ್ಮಾನಮಿತ್ಯಖಿಲಧಾತ್ರಿ ರುಷೇವ ದೇವಃ |

ಆಪೀಡಯತ್ಯನುದಿನಂ ತವ ಕುಂತಲಾತ್ಮನಿ
ಅಂಧೇ ತಮಸ್ಯಹಹ ಸೂನಕುಲಂ ಮುಕುಂದಃ || ೧೩ ||

ಬಧ್ನಾಸಿ ಹಂತ ಸುರಭೌ ಸುಮನೋಭಿರಂಬ
ಸಾಕಂ ಹರೇರಪಿ ಮನೋ ನಿಜಕೇಶಪಾಶೇ |
ಆಮೋದಮರ್ಗ್ಯಮತ ಏವ ತದೇತ್ಯನಂತ
ಕಿಂ ನ ಕ್ಷಮಂ ಗುಣವದಾಶ್ರಯಣಂ ಗುಣಾಯ || ೧೪ ||

ತ್ರೈಲೋಕ್ಯಮಾತರಜಹನ್ನಿಜಶಾಖಮೇವ
ದೃಷ್ಟಂ ಕುಲಂ ಸುಮನಸಾಂ ಫಲವದ್ಧಿ ಲೋಕೇ |
ಅಪ್ಯಾಹೃತಂ ಬಹಿರಹೋ ಸಫಲಂ ಪ್ರಸೂನಂ
ಕಾಲ್ಪದ್ರುಮಂ ತು ಭವತೀಕಚಮಂಡಲೇನ || ೧೫ ||

ಸುಮೈದಿವೈರಾಮ್ರೇಡಿತಸಹಜಸೌರಭ್ಯಸುಭಗಂ
ಕಚಂ ತೇ ಕಲ್ಯಾಣಿ ಭ್ರಮತಿ ಪರಿತೋ ಭೃಂಗನಿಚಯಃ |
ಧ್ರುವಂ ತತ್ಸಾರೂಪ್ಯಂ ಸ್ವಯಮಭಿಲಷ್ಣ ರುಂಕೃತಿಮಿಷಾತ್
ಸ್ತುವತ್ ಪ್ರಾದಕ್ಷಿಣ್ಯಕ್ರಮಮಖಿಲಮಾತಃ ಕಲಯತಿ || ೧೬ ||

ಪ್ರಭೋರ್ನಾಭೀಪದ್ಮಂ ಭ್ರಮರತತಿರುತ್ಸೃಜ್ಯ ಪತತಿ
ಸ್ಥಿರಾಮೋದಾಲಂಬೇ ಚಿಕುರನಿಕುರಂಬೇ ಜನನಿ ತೇ |
ಮನಾಗಬ್ಧೇಃ ಕನ್ಯೇ ಮಧುರಿಪುಸಮೀಪೇ ಪರಿಚಯೋ
ನ ರೋಚೇತ ಪ್ರಾಯೋ ನನು ಮಧುಪವರ್ಗಸ್ಯ ಮನಸೇ || ೧೭ ||

ಕ್ಷಮಮಿದಂ ಕಲಶೋದಧಿಕನ್ಯಕೇ
ತವ ಕಚಸ್ಥಿರಸೌರಭಲೋಭತಃ |
ವಿಕಚಸೂನವಿಶೇಷಪರೀಮಲಂ
ಜಹದಿಹ ಭ್ರಮತಿ ಭ್ರಮರವ್ರಜಃ || ೧೮ ||

ನಿಹಿತಾಸ್ತವ ಕುಂತಲಾಂಧಕಾರೇ
ನಿಬಿಡೇಮಾರಜನಿಸ್ಥಿರಪ್ರಕರ್ಷೇ |

ಕಲಯಂತಿ ನವಸ್ರಜೋ ವಿಚಿತ್ರಂ

ಕಮಲೇ ಕಾಮಪಿ ಸೌರಭಾನುವೃತ್ತಿಂ || ೧೯ ||

ಕುಂತಲೋ ನಿಯಮಿತೋಽಪಿ ಭವತ್ಯಾ

ಚಂಚಲೋ ಭವತಿ ತಾಮಸರುಚ್ಯಾ |

ನ್ಯಕ್ಕರೋತಿ ಪರಿಶೋಭಿತಮಾಲೋ-

ತ್ಯರ್ಷಮಂಬ ಪರಿಪುಷ್ಯತಿ ಚೈನಂ || ೨೦ ||

ಕಂಜಾಲಯೇ ಕಮಪಿ ತಾವಕಫಾಲಭಾಗಂ

ಸಂಜಾತಶೋಭಮಲಕಾವಲಿಮೇಲನೇನ |

ಉತ್ಪ್ರೇಕ್ಷತೇ ಭುವಿ ನ ಕಸ್ತರುಣೇಂದುಮಬ್ಧೇಃ

ಉತ್ಥಾನಕಾಲಭವಶೈವಲಭಾರಯೋಗಂ || ೨೧ ||

ಚಿರಂ ತೇ ವಕ್ತ್ರೇಣ ಶ್ರಿತಚಿಕುರವರ್ಗೇಣ ಕಮಲೇ

ತುಲಾಂ ಚೇದಾರೋಢುಂ ತುಹಿನಕಿರಣೋಽಯಂ ಸ್ಪೃಹಯತೇ |

ತದಾ ಗಾಢಂ ಸಖ್ಯಂ ತಿಮಿರನಿಕರೈರ್ವಿಂದತು ಜವಾತ್

ಅವಾಪ್ನೋತು ಪ್ರಾವೃಡ್ಜಲಮುಗವಿನಾಭಾವಮಪಿ ವಾ || ೨೨ ||

ಪುರುಷನಯನಯುಗ್ಮಂ ಪುಷ್ಪವಂತಾತ್ಮಕಂ ತೇ

ಸಹ ನಿವಸತಿ ಹರ್ಷಾತ್ ಸಂತತಂ ವಕ್ತ್ರ ಬಿಂಬೇ |

ತದಿಹ ಜಲಧಿಕನ್ಯೇ ತನ್ಮಹಾದರ್ಶಲೀಲಾಂ

ಭಜತ ಇತಿ ಕವೀನಾಂ ಭಾರತೀ ಸೂನ್ಯತೈವ || ೨೩ ||

ಆದರ್ಶೇ ಪ್ರತಿಬಿಂಬಮೇವ ಧೃತವತ್ಯಾರೋಪ್ಯ ಮುಗ್ಧಾ ಜನಾ

ಮಾತಸ್ತನ್ಮುಖಿಕಾಂತಿಚೌರ್ಯಮನಘೇ ಮೃದ್ನಂತಿ ತಂ ಪಾಣಿಭಿಃ |

ಹಾ ಸಂಕ್ರಾಮತಿ ಸಾಧು ತನ್ಮಲಿನಿಮಾ ಹಸ್ತೇಷು ತೇಷಾಂ ಸ್ವಯಂ

ದದ್ಧ್ಯಾನ್ಮೂನಮನೇನಸಾಂ ಹಿ ಕಲುಷಂ ಮಿಥ್ಯಾಭಿಶಂಸನ್ ಜನಃ || ೨೪ ||

ವಿಕಚಸ್ಯ ಕಚೋಜ್ಜಲೇನ ಪದ್ಮೇ

ವಿಕಲಂಕೇನ ಕಥಂ ನು ಪಂಕಭಾಜಃ |

ಸರಸೇನ ಗತಸ್ಯ ನೀರಸತ್ವಂ
ಜಲಜಾತಸ್ಯ ಭವನ್ಮುಖೇನ ಸಖ್ಯಂ || ೨೫ ||

ವಿಜಿತೇ ಸತಿ ತೇ ಮುಖೇನ ರಾಜ-
ನ್ಯಪಿ ದುರ್ಗೇಶ್ವರಮೌಲಿಪೂಜ್ಯಪಾದೇ |
ವನವಾಸಿತಯಾತಪಸ್ವ್ಯುಹಾಣಾಂ
ವಿಜಯೇ ಕೋ ವಿಶಯಃ ಕುಶೇಶಯಾನಾಂ || ೨೬ ||

ಮದವನಜಮಹೋ ಮಹಾತಪಶ್ರೀ
ಕೃತರುಚಿ ತೇ ಮುಖಜನ್ಮ ಲಿಪ್ಸಮಾನಂ |
ಅಪಿ ಯದಿ ತದಧಃಶಿರಸ್ತಪಸ್ಯೇ-
ಜ್ಜನವದನಂ ಕಮಲೇ ಭವೇತ್ತಥಾಪಿ || ೨೭ ||

ತದಬ್ಜಮಬ್ಜಶ್ಚ ತವಾನನದ್ವಿಷೌ
ಮುರಾರಿಪತ್ನಿ ವ್ರಜತಃ ಪರಾಭವಂ |
ದ್ವಿಷಾ ಸಹ್ಯೇಕೇನ ಮಿಥೋ ವಿರೋಧಿನೋ-
ರ್ನ ಯೋದ್ಧುಮಸ್ತಿ ಪ್ರಭುತಾ ದ್ವಯೋರಪಿ || ೨೮ ||

ತ್ವದಾಸ್ಯವಸುತಸ್ಕರಂ ಧ್ರುವಮವೈಮಿ ಜೈವಾತ್ಮಕಂ
ಪಯೋಜನಿಲಯೇ ಯತಃ ಪಿಹಿತಮಂದಿರಾಯಾಂ ತ್ವಯಿ |
ಅಸೌ ನಿಶಿ ವಿಜ್ಯಂಭತೇ ಪುನರಪಾವೃತೇ ಧಾಮ್ನಿ ತೇ
ಪರಾಚಲವನೇ ರವೇರ್ಘ್ನಣಿಷು ವಾ ದಿವಾ ಲೀಯತೇ || ೨೯ ||

ಜನ್ಮಮಂದಿರಮಶೋಕಸಂಪದಃ
ಸಾಲಕಾಲಿ ನವಕಾಂತಿಕಂದಲಂ |
ಆನನಂ ಮದನಕೇಲಿಕಾನನಂ
ಮನ್ಯತೇ ಜನನಿ ಮಾಧವಸ್ತವ || ೩೦ ||

ಸ್ವರೂಪತಸ್ತ್ವದ್ವದನಾತ್ಮನಾ ತಥಾ
ದ್ವಿಧಾ ಸುಧಾಂಶುರ್ಜಲಧಾವಜಾಯತ |

ತದೇಷ ರಾಜಾ ದ್ವಿಜರಾಜ ಇತ್ಯದಃ
ಪದಂ ದಧಾತ್ಯರ್ಥವದಚ್ಯುತಪ್ರಿಯೇ || ೩೧ ||

ಮಾತಃ ಸರೋಜಸದನೇ ವದನೇ ತ್ವದೀಯೇ
ಸಂಘುಲ್ಲಮುತ್ಪಲಮಿವಾಚ್ಯಸರೋವಿಶೇಷೇ |
ಚಂದ್ರೇ ಕಲಂಕ ಇವ ಭೃಂಗ ಇವಾರವಿಂದೇ
ಮಂದೇತರದ್ಯುತಿರಸೌ ತಿಲಕಃ ಸಮಿಂಧೇ || ೩೨ ||

ಉಪಾಶ್ರಿತಾನವಯವಮುದ್ಗತಶ್ರಿಯಂ
ಪ್ರಿಯಂಗುಣಾಧಿಕಮಣುಮಧ್ಯಮಾಶುಭಂ |
ತ್ವಮೇಯುಷೀ ವರತಿಲಕಾನನಾ ರಮೇ
ಸುಧಾನ್ಯಭೂರುಚಿರಸುಧಾಧರಾಪ್ಯಸಿ || ೩೩ ||

ನಲಿನಶಶಿನೌ ಸಿಂಧೋಃ ಕನ್ಯೇ ಸರೋಗನಭೋಗತಾ
ತ್ಯಜನಕುತುಕಾದೇತೌ ಜಾತೌ ತ್ವದಕ್ಷಿಮುಖಾತ್ಮನಾ |
ಸಹ ನಿವಸತಃ ಸೇತೂಕೃತ್ಯ ಭ್ರುವೋರ್ಯುಗಮಂತರೇ
ಸಹಜರಿಪುತಾಭಾಜೋರ್ಜನಾಂತರೇಽಪಿ ನ ಸಂಗತಿಃ || ೩೪ ||

ನಯನಯುಗಳಾಕ್ರಾಂತಂ ಕರ್ಣಾಂತಯುಗ್ಮಮಧೋಕ್ಷಜ
ಪ್ರಣಯಿನಿ ತವ ಸ್ರಷ್ಟಾ ದೃಷ್ಟಾ ಭಯಾಕುಲಮಾನಸಃ |
ಅಹಹ ಮುಖಮಪ್ಯಾಭ್ಯಾಂ ಮಾ ಕ್ರಮ್ಯಶೇಷಮಿತಿ ವ್ಯಧಾತ್
ಕಿಮುಪರಿತಯೋರ್ಧೀರ್ಮಾರ್ಗ ಸೀಮಾವಿಭಾಗಶಿಲೇ ಭ್ರುವೌ || ೩೫ ||

ಯತ್ಕಿಂಕರಾಃ ಸರಸಿಜಾಸನಶಂಕರಾದ್ಯಾ
ದೇವಾಃ ಸ ಏಷ ದನುಜಾರಿರಪಿ ಭ್ರುವೋಸ್ತೇ |
ಜಾಗರ್ತಿ ಕಿಂಕರತಯಾ ಜಗದಂಬ ನಿತ್ಯಂ
ಭಂದಾನುವರ್ತನಕೃತಃ ಕುಟಿಲಸ್ಯ ಸರ್ವೇ || ೩೬ ||

ಶ್ರುತ್ಯಂತಜುಷ್ಪಮಮಲೋತ್ತಮಕಾಂತಿಯೋಗಾ-
ದತ್ಯಂತಸುಂದರಮನಂಗಜನೇರ್ನಿದಾನಂ |

ಉದ್ಭಾಸಿತಾಮರಸಭಾಮಹಿತಂ ಮದಂಬ

ಕೋ ನ ಸ್ತುವೀತ ನಯನಂ ತವ ಕೃಷ್ಣರೂಪಂ || ೩೭ ||

ದುಗ್ಧಾಂಭೋಧಿಸುತೇ ತ್ವದಕ್ಷಿವಿಜಿತೋ ರಾಜಾನಮೇಣೋ ಗತಃ

ತ್ಯಕ್ತ್ವಾ ಸಾವಪಿ ಮಂಡಲಂ ಮುಖಜಿತೋ ದುರ್ಗೇಶಮೇಣಾನ್ವಿತಃ |

ಸ ತ್ವೇಕಂ ಕರತಃ ಪರಂ ಚ ಶಿರಸಾ ಧೃತ್ವಾ ದೃಗಾಸ್ಯದ್ವಿಷೋಃ

ದುರ್ಗೇಶಃ ಸ್ವಯಮೀಶ್ವರೋಽಪ್ಯಯಮಟತ್ಯದ್ಯಾಪಿ ಭಿಕ್ಷಾಮಹೋ || ೩೮ ||

ನಯನಂ ತವ ದೇವಿ ವರ್ಣರೀತೇ-

ವಿಪರೀತೇಽಪಿ ವಿಪರ್ಯಯಂ ನ ಯಾತಿ |

ಕಮಲಂ ತು ಸಮೇತಿ ಕಂಜಗೇಹೇ

ಕಥಮಾಹುಃ ಸಮತಾಂ ತಯೋಃ ಕವೀಂದ್ರಾಃ || ೩೯ ||

ನಿಶಾಯಾಮಂಬ ತ್ವನ್ನಯನಸುಷಮಾವೋಷಕಮಿತಿ

ಕ್ರುಧಾ ರಾಜ್ಞಾ ನೂನಂ ಕುವಲಯಮಿಹಾಕಾರಿ ವಿಕಚಂ |

ಚಕೋರಾಸ್ತಚ್ಚೋರಾಶ್ಚಕಿತಮನಸಃ ಪ್ರೇಕ್ಷ್ಯ ತದಿದಂ

ಸುತಪ್ತಾಸ್ತತ್ಪಾದಗ್ರಹಣಮಭಿತನ್ವಂತ್ಯಶರಣಾಃ || ೪೦ ||

ಅಮರ್ಷಾಲೋಕಾಂಬ ಸ್ವವಸುಹರನೀಲೋತ್ಪಲಭೃತೋಃ

ಅಪಿ ಶ್ರುತ್ಯೋಃ ಸೀಮಾಂ ಕಬಲಯತಿ ತೇ ನೇತ್ರಯುಗಲಂ |

ಕೃತಃ ಕಲ್ದೇಷ್ವಾತ್ಪೈರಪರಮಪರಾಧಃ ಫಲತಿ ತತ್

ವಿಪಕ್ಷಾಣಾಂ ಪಕ್ಷ್ಯೇಕೃತಿರಪಿ ವಿಷಾದಾಯ ಭವತಿ || ೪೧ ||

ಚಕ್ಷುಃ ಪ್ರಮಾಣೇನ ಸಮುದ್ರಕನ್ಯೇ

ಸೀಮಾ ಶ್ರುತೇಃ ಸಂಕುಚಿತಾ ತವಾಭೂತ್ |

ನ ತತ್ರ ಕೈಮುತ್ಯನಯಾತ್ ಕಥಂಚಿತ್

ಉನೈಷಮೃಚ್ಛತ್ಯುಪಮಾನವಾರ್ತಾ || ೪೨ ||

ತ್ರೈಲೋಕ್ಯಸಂತ್ರಾಯಿಣಿ ತಾವಕೀನೋ

ಧ್ರುವಂ ಕಟಾಕ್ಷೋ ಧೃತರಾಷ್ಟ್ರಜಾತಃ |

ಕಲ್ಯಾಣಿ ಕರ್ಣಪ್ರಣಯೀ ಕಥಂ ವಾ
ಪುಷ್ಪಾತಿ ಕೃಷ್ಣಾಜುನದೀಪ್ತಿಯೋಗಂ || ೪೩ ||

ಆಕರ್ಣದೇಶಾದುದಿತಪ್ರಕರ್ಷಂ
ತವಾಕ್ಷಿ ಮನ್ಯೇತನುಬಾಣರೂಪಂ |
ಯತ್ಕಂಕಟಂ ವೇಂಕಟನಾಯಕಸ್ಯ
ಧೈರ್ಯಾತ್ಮಕಂ ಕೃಂತತಿ ಸಿಂಧುಕನ್ಯೇ || ೪೪ ||

ಗುಪ್ತಾ ವನೇಷು ವಿಹರಂತಿ ಸುಹೃದ್ಯಮೀನಾಃ
ಕಸ್ಯಾಪಿ ನೋ ಕುವಲಯೇಷು ದಿವಾ ಪ್ರಕಾಶಃ |
ರಾಜ್ಞೋ ಬಿಭೇತಿ ಜಗದಂಬ ಕುಶೇಶಯಾಲಿಃ
ಕರ್ಣೇಜಪೇ ಜಯತಿ ನೇತ್ರಯುಗೇ ಭವತ್ಯಾಃ || ೪೫ ||

ಆಸ್ವಾದನೇ ಕೃತರಸೌ ಮುಖಸೌರಭಸ್ಯ
ಮಾತಸ್ತ ದಕ್ಷಿಮಧುಪೌ ಬತ ಮಾರ್ಗಮಧ್ಯೇ |
ನಾಸಾಖ್ಯಚಂಪಕಮವೇಕ್ಷ್ಯ ನಿವೃತ್ತಯತ್ನೌ
ದೃಷ್ಟೇಪ್ಸಿತಾಗ್ರಹಣತಸ್ತರಲೌ ಸದಾ ಸ್ತಃ || ೪೬ ||

ಜಾತೋನ್ಮೇಷೌ ಮುಖರುಚಿಸುಧಾಸಾಗರೇ ತಾವಕೀನೌ
ನೇತ್ರಾತ್ಮಾನೌ ಜನನಿ ಭುವನೋಜ್ಜೀವನೌ ದಿವ್ಯಮೀನೌ |
ನ್ಯೂನಾಕಾರೌ ಭಗವತಿ ನಿಜಾಪೇಕ್ಷಯಾ ರಾಕ್ಷಸಾರೇಃ
ಚಕ್ಷುರ್ಮೀನೌ ಕಬಲಯತ ಇತ್ಯೇಷ ಜಾತಿಸ್ವಭಾವಃ || ೪೭ ||

ಸೌವರ್ಣಂ ತೇ ಸಿಂಧುಕನ್ಯೇ ನಿರುಂಧ್ಯಾತ್
ಆತಂಕಂ ನಃ ಕರ್ಣತಾಟಂಕಯುಗ್ಮಂ |
ನೃತ್ಯಂತೀನಾಂ ಯತ್ರ ನೇತ್ರದ್ಯುತೀನಾಂ
ಜಾಲಂ ನೀಲಗ್ರಾವಭಾವಂ ಬಿಭರ್ತಿ || ೪೮ ||

ಪೂಷಾ ಕರ್ಣೇ ಸ್ವರ್ಣತಾಟಂಕಭೂಷಾ
ವೇಷಾದಿಂಧೇ ಪುತ್ರನಾಮಾದರೇಣ |

ತತ್ಸಾಮೀಪ್ಯಾದೇವ ದೇವಿ ಪ್ರಸಾದಂ
ನಿತ್ಯಂ ಧತ್ತೇ ನೇತ್ರಪಂಕೇರುಹಂ ತೇ || ೪೯ ||

ತ್ರೈಲೋಕ್ಯಾಂಬ ತ್ವದ್ವತಂಸೋತ್ಪಲಾಂತೇ
ಗುಂಜಂ ಗುಂಜಂ ಸಂಚರ್ಣ ಚಂಚರೀಕಃ |
ಕಿಂ ವ್ಯಾಚಷ್ಟೇ ಕಾಂತಸಂದೇಶಹಾರೀ
ಕರ್ಣಾಭ್ಯರ್ಣೇ ಕಾಮಮಂತ್ರಾರ್ಥತತ್ತ್ವಂ || ೫೦ ||

ಕಾಚಿದ್ಭಾತಿ ವತಂಸಕೋತ್ಪಲಮಯೀ ಕಲ್ಯಾಣತಾಟಂಕಸತ್
ಪ್ರಾಕಾರಾಶ್ಚಿತ್ರಕರ್ಣಧಿಷ್ಣ್ಯ ನಿಹಿತಾ ಪ್ರಾಯಃ ಶತಘ್ನೀ ರಮೇ |
ತದ್ರತ್ನಾಗ್ನಿರುಚಾರುಣಃ ಸ್ಮೃತಿಭುವಾ ತಸ್ಯಾ ಮುಖಾತ್ ಪ್ರೇರ್ಯತೇ
ಲೋಲಂಬಾಯಸಗೋಳಕಃ ಪ್ರಣಯಿನೋ ದುರ್ಮಾನವರ್ಮಾದನಃ || ೫೧ ||

ಕಂಸಾರಾತೇಶ್ಚಾಟುಮಾಧ್ವೀರುರೈಸ್ತೇ
ಕರ್ಣೌ ಪೂರ್ಣಾವರ್ಣವೇಂದ್ರಸ್ಯ ಕನ್ಯೇ |
ಜಾನಂತಸ್ತತ್ಸನ್ನಿಧೌ ಚಂಚರೀಕಾ-
ಶ್ಚಂಚೂರ್ಯಂತೇ ನೋತ್ಪಲಂ ತತ್ರ ಹೇತುಃ || ೫೨ ||

ಗ್ರಸ್ತವತಂಸಕುವಲಯಂ ದೃಗ್ಯುಗಮುಪಕೂಜದಲಿರವಮಿಷಾತ್ತೇ |
ಮದ್ವಸುಚೋರ ಇಹೇತಿ ಪ್ರವದತಿ ಕಿಲ ಕರ್ಣಪತ್ರಮಿತ್ರಾಯ || ೫೩ ||

ಇಮಾಮವಾಮಾಂ ಶ್ರುತಿಮಿಂದಿರೇ ತವ
ಸ್ತುವಂತಿ ಸಂತಃ ಸ್ಮೃತಿಜನ್ಮಕಾರಣಂ |
ಶಿರಸ್ಯಮುಷ್ಯಾಃ ಸುಮನೋಭಿರಂಚಿತೇ
ಚಕಾಸ್ತಿ ದೃಷ್ಟಿಜರ್ಗತಾಮಧೀಶಿತುಃ || ೫೪ ||

ತವ ದ್ವಿತೀಯಾ ಶ್ರುತಿರುಚ್ಚಕೈರಸಾ-
ವನಂಗಭಾವಾನುಗುಣಾ ಗುಣಾಂಬುಧೇ |
ವಶೇ ನಿಧಾಯೈತಮಶೇಷಶೇಷಿಣಂ
ಕರೋತಿ ಮಾತಸ್ತವ ಕರ್ಮಕಾರಕಂ || ೫೫ ||

ದೀಪ್ಯತ್ಕರ್ಣಸುವರ್ಣಕುಂಡಲಮಯೇ ದೀಪ್ತಾಗ್ನಿಕುಂಡೇ ಜ್ವಲತ್
 ರತ್ನಾಂಗಾರಘನೇ ಹರೇರ್ಧೃತಿಮಯೀಂ ಹುತ್ವಾಹುತಿಂ ತಾವಕೇ |
 ಭೃಂಗಾಧ್ವಯುರನಂಗದೀಕ್ಷಿತವೃತೋ ರುಂಕಾರಮಂತ್ರಾ ಜಪ್ತ
 ವಾರಾಶೇರ್ದುಹಿತಃ ಪ್ರದಕ್ಷಿಣವಿಧಿಂ ವಾರಾ ವಿಧತ್ತೇ ಬಹೂ || ೫೬ ||

ದೇವಾನಾಂ ಮಧುರಂ ಸ್ವತಃ ಸ್ತುತಿವಚೋ ದೇವಿ ಸ್ವತೋಽಸುಂದರಂ
 ಮಾದೃಗ್ಬಾಲಕಜಲ್ಪಿತಂ ಚ ಜಗತೀಮಾತಃ ಶ್ರುತೀ ಯಾತಿ ತೇ |
 ತತ್ರಾದ್ಯಂ ತದವಸ್ಥಮೇವ ಚರಮಂ ತತ್ತುಲ್ಯತಾಂ ಗಾಹತೇ
 ಮುಕ್ತಂ ಶುಕ್ತಿಷು ಮೌಕ್ತಿಕಂ ಘನಪಯೋ ಮುಕ್ತಾ ತು ನೈವಾನ್ಯಥಾ || ೫೭ ||

ಸ್ಫುರನ್ಮುಕ್ತಾಕಾಂತಿಸ್ಫುರಸಲಿಲಮರ್ಗ್ಯಾರುಣಮಣಿ
 ಪ್ರಭಾಕಲ್ದಾರಾಡ್ಯಂ ಪ್ರಿಯನಯನಮೀನೈಕಶರಣಂ |
 ಹತಾಶೇಷಕ್ಲಾಂತಿಂ ಹರಿದುಪಲನೀಲೋತ್ಪಲಘನಂ
 ತಟಾಕಂ ತಾಟಂಕಾಂತರಮುಷಸಿ ಸೇವೇ ತವ ರಮೇ || ೫೮ ||

ಸುವರ್ಣತಾಟಂಕಮುನಿಃ ಶ್ರುತೌ ಸ್ಥಿರಃ
 ಪ್ರಪನ್ನಮುಕ್ತಾಭ್ಯುದಯೋ ದಯೋದಧೇ |
 ಪ್ರಕಾಶಿತಾರ್ಚಿಃ ಸರಣಿಃ ಪ್ರಿಯೇ ಹರೇ-
 ಶ್ಚಕಾಸ್ತಿ ತೇ ಚಕ್ರಧರಾಭಿನಂದಿತಃ || ೫೯ ||

ತಿಲಪ್ರಸೂನಂ ತುಲಯತ್ಯಸೌ ಜಗತ್
 ಸವಿತ್ರಿ ನಾಸಾ ತವ ಸಾರಸಾಲಯೇ |
 ತದಂಚಲೋದಂಚಿತುಷಾರವಿಪ್ರುಷಾ
 ಸಮಾನತಾಮೇತಿ ತದಗ್ರಮೌಕ್ತಿಕಂ || ೬೦ ||

ನಾಸಾ ತವಾಸೌ ನವವಂಶವಲ್ಲೀ
 ಕಾಸಾರಜಾವಾಸಿನಿ ಕಾತ್ರ ಶಂಕಾ |
 ಪ್ರಲಂಬತೇ ತತ್ರ ಯದಂಬ ಮುಕ್ತಾ
 ಫಲಂ ಬತೇದಂ ಗಲಿತಂ ಹಿ ತಸ್ಯಾಃ || ೬೧ ||

ಶ್ರೀರಾಸ್ಯಕಾಂತಿಜಲಧೌ ಸ ವಿಭಾತಿ ನಾಸಾ
 ಸೇತುಸ್ತವಾದ್ಭುತಗತಿಃ ಕಲನೇನ ಯಸ್ಯ |
 ನಾಥಃ ಸಮೇತಿ ನ ವಿದೇಹಜಯಾನ್ವಯಂ ಹಾ
 ಲಂಕೇಶಪಾಶಕಲನಾದಪಯಾತಧೈರ್ಯಃ || ೬೨ ||

ಭ್ರೂಸೂತ್ರಾಭ್ಯಾಮೂರ್ಧ್ವಮಾಬಧ್ಯ ಮಿನ್ವನ್
 ನಾಸಾವಂಶಸ್ತಂಭಂಭೋಧಿಜೇ ತೇ |
 ತತ್ರ ಸ್ಥಿತ್ವಾ ತಾಂಡವಂ ಸಂವಿಧತ್ತೇ
 ಚಿತ್ರಂ ಕ್ರೀಡಂಶ್ಚಿತ್ತಭೂರ್ನಾಟ್ ಯಜೀವೀ || ೬೩ ||

ದಿವ್ಯಂ ದದಾತಿ ನವಚಂಪಕಮಂಬ ಗಂಧಂ
 ತ್ವದ್ಧ್ವಾಣಜನ್ಮನಿ ತದೇವ ಸುಧಾಬ್ಧಿಕನೈ |
 ಗೃಹ್ಣಾತಿ ತೇ ಬಹುವಿಧಂ ಕೃತಿನೋ ದದಾನಾ
 ಜನ್ಮಾಂತರೇ ಸಮಧಿಕಂ ವಿಭವಂ ಲಭಂತೇ || ೬೪ ||

ಮದನಜನನಿ ನಾಸಾಮೌಕ್ತಿಕಂ ವೇದ್ಮಿ ಮಲ್ಲಿ
 ಮುಕುಳಮಿತಿ ಸುಗಂಧಿಶ್ವಾಸಮಂದಾನಿಲೇನ |
 ತದುಪರಿ ಯದಜಸ್ರಂ ತದ್ವಿಕಾಸಪ್ರತಿಕ್ಷಂ
 ದೃಗಲಿಯುಗಲಮೇತದ್ ದೃಶ್ಯತೇ ಸಾವಧಾನಂ || ೬೫ ||

ಹಸಿತರುಚಿಸಿತಾಂಶುಕಂ ವಸಾನಾ
 ಶ್ವಸಿತಸಮೀರನಟೇನ ನಾಟ್ಯಮಾನಾ |
 ಜನಯತಿ ಜನನಿ ತ್ವದೀಯನಾಸಾ
 ಮಣಿಗಣಿಕಾ ಮಧುಸೂದನಸ್ಯ ವೋದಂ || ೬೬ ||

ಮುಖವಿಧುಮಧುರಾಧರೋಷ್ಯಸಂಧ್ಯಾ
 ಪರಿಸರಸೀಮ್ನಿ ಹರಿಪ್ರಿಯೇ ಭವತ್ಯಾಃ |
 ಭಜತಿ ಜನನಿ ನಾಸಿಕಾಗ್ರಮುಕ್ತಾ
 ಫಲಮಿಹ ತಾರಮುದಾರತಾರಲೀಲಾಂ || ೬೭ ||

ಸ್ವರಿಪುರದಭಿಯಾ ವಿವಿಕ್ಷು ನಾಸಾ
 ಬಿಲಮಿವ ಮೌಕ್ತಿಕಮೇತದಗ್ರಲಗ್ನಂ |
 ಸರಸಿಜಭವನೇ ನಿಜಪ್ರತೀಪ
 ಶ್ವಸಿತನಿವಾರಿತಮಂಬ ಕಂಪಮೇತಿ || ೬೮ ||

ಭವತೀ ಸ್ಮಿತಚಂದ್ರಿಕಾಂಬ ತೇ
 ಭವತೀ ಸುಂದರದಂತರಶ್ಮಿಭಿಃ |
 ಭವತೀಯಮಕಿಂಚನಸ್ಯ ಮೇ
 ಭವತೀವ್ರಾತಪಖೇದಶಾಂತಯೇ || ೬೯ ||

ಹಸಿತಂ ಭವದೀಯಮಾದ್ಯವರ್ಣಂ
 ಜಹದೇತಜ್ಜನನಿ ಸ್ವರೂಪಗತ್ಯಾ |
 ವಿದಧೇ ವಿಧುಪಾದಜಾತಮೈತ್ರೀ
 ಮತಿಮಂದಸ್ಯ ಕಿಲೋಚಿತಾಧರಾಪ್ತಿಃ || ೭೦ ||

ಮನೋಜಮಾತಸ್ತವ ಮಂದಹಾಸಂ
 ಮನ್ಯೇ ಮಧುಧ್ವಂಸನಕೀರ್ತಿಭಾಸಂ |
 ಕಿಂ ವಾ ಲಸತ್ತ್ವದ್ರಸನಾಗ್ರವೃತ್ತೇಃ
 ವಾಗ್ಧೇವತಾಯಾ ವಪುರಂಶುಪೂರಂ || ೭೧ ||

ನಾಸೋರುವೌಕ್ತಿಕಘೃಣದ್ವಿಗುಣೇಕೃತೇನ
 ಹಾಸೋದಯೇನ ಹಸತಾ ಸುಷಮಾಂ ಹಿಮಾಂಶೋಃ |
 ಹಾ ಹಂತ ಸುಂದರಿ ತವಾಧರಬಂಧುಜೀವಃ
 ಪದ್ಮೇ ಪರಿಸ್ಪುಟಮಟೀಕತ ಪಾಟಲತ್ವಂ || ೭೨ ||

ಬಾಲೇಂದುಕಾಂತಿರಿವ ಪಶ್ಚಿಮಸಾಂಧ್ಯರಾಗೇ
 ಪದ್ಮಾಲಯೇ ಸ್ಫಟಿಕಭಾ ಇವ ಪದ್ಮರಾಗೇ |
 ಪ್ರತ್ಯಗ್ರಪುಷ್ಪಸುಷಮೇವ ಚ ಪಲ್ಲವಾಗ್ರೇ
 ಭಾತಿ ಸ್ಮಿತದ್ಯುತಿರಸಾವಧರೇ ಭವತ್ಯಾಃ || ೭೩ ||

ಸ್ವಾದ್ವೀ ಸುಧಾ ಸ್ಮಿತಮಿಷೇಣ ಸುಧಾಬ್ಧಿಕನ್ಯೇ
 ಪ್ರತ್ಯಕ್ಷತಸ್ವ ದಧರೇ ಪರಿದೃಶ್ಯತೇಽಸೌ |
 ಸಿಕ್ತಾ ಯಯಾ ತವ ಸದಾ ಸ್ವದತೇ ಚಟೂಕ್ತಿಃ
 ಮಾತಃ ಶುಭಾಯ ಮನಸೇ ಮಧುವೈರಿಣೋಽಪಿ || ೨೪ ||

ಮೃದ್ವೀಕೇಯಂ ನ ಖಿಲು ಭಜತೇ ಮೃದ್ವಿಕಾರಾದ್ವಿಶೇಷಂ
 ಮನ್ಯೇ ಪೂರಂ ಮಲಿನಮಲಿನಾಮಾಕರಂ ಮಾಕರಂದಂ |
 ಮಾತನ್ಯೈವಾಕಲಯತಿ ಸುಧಾಮಾಧುರೀ ಸಾಧುರೀತಿಂ
 ಹಂತಾಹಂತಾಂ ತವ ಸುವಚನೇ ಭಾತಿ ಮೋಚಾ ಮುಮೋಚ || ೨೫ ||

ಹೃತ್ವಾ ವಾಚಾಂ ರಸಮಸದೃಶಂ ಹಂತ ಪುಂಡ್ರೇಕ್ಷವಸ್ತೇ
 ಮೂಢಂ ಮಧ್ಯೇಜಠರಕುಹರಂ ಪಾಟಿವಾದೂಢವಂತಃ |
 ತಂ ಕೃಚ್ಛ್ಚಾತ್ತೇ ದದತಿ ಚ ಪುನರ್ದಾರಿತಾ ದಾರುಯಂತ್ರೇ
 ಮಾತರ್ದೇಯಂ ಸ್ವಯಮದದತಾಂ ಮರ್ದನಂ ಮಾರ್ದವಾಯ || ೨೬ ||

ಅಭ್ಯಾತಂಚ್ಯ ಕ್ಷೀರಧಿಮಿಂದೋರಮೃತೌಘೈಃ
 ಆಮಧ್ಯೈನಂ ದೇವಿ ಮಥಾ ಚೇಕ್ಷುಮಯೇನ |
 ತಸ್ಮಾದ್ಧೇವೈರ್ಯದ್ಯುಪನೀತಂ ನವನೀತಂ
 ತಿಕ್ತೀಕುರ್ಯಾದುಕ್ತಿರಿಯಂ ತೇ ತದಪಿ ಶ್ರೀಃ || ೨೭ ||

ಮಾತಃ ಸಮಸ್ತಜಗತಾಮಸಿ ಮಾಧವೀ ತ್ವಂ
 ಮನ್ಯೇ ತವಾಧರದಲಂ ಮೃದುಲಂ ಪ್ರವಾಲಂ |
 ದಂತಾವಲಿಂ ಸುಮನಸಾಂ ತತಿಮುಲ್ಲಿಖಾಮಿ
 ಸ್ವಾದೂನಿ ವೇದ್ಮಿ ಚ ಮಧೂನಿ ಸುಭಾಷಿತಾನಿ || ೨೮ ||

ಮಾತರ್ಭವನ್ಮುಖಮಯೂಖಿಸುಧಾಬ್ಧಿಮಧ್ಯೇ
 ಬಿಂಬಾಧರಾಮೃತಮಭೂದ್ವಚನಾಮೃತಂ ಚ |
 ಆದ್ಯಂ ತಯೋಃ ಪಿಬತಿ ಸಾದರಮಾನನೇನ
 ಶ್ರೋತ್ರದ್ವಯೇನ ಚರಮಂ ಪರಮಃ ಪುಮಾರ್ ಸಃ || ೨೯ ||

ಪರಿಹೃತಭವಶಬ್ದಾ ಭಾರತೀ ತಾವಕೀನಾ
 ಪರಿಹಸತು ನಿಕಾಮಂ ಕಾಲಕಂಠಾಭಿಲಾಪಂ |
 ಶ್ರುತಿಪಥಮಧುರೇಯಂ ಸಿಂಧುಕನ್ಯೇ ಕಥಂ ವಾ
 ಶುಕಮುಖಫಣಿತೀನಾಂ ದೋಷಮಾವಿಷ್ಕರೋತಿ || ೮೦ ||

ಅಸಂಕೋಚಾಂ ಮೋಚಾಮಧುರಿಮಮದೋನೋಚನವಿಧಾ-
 ವನೀಚಾಂ ತೇ ವಾಚಾಮಹಮಹರಹರ್ನೋಮಿ ಲಹರೀಂ |
 ಉದೂಹೇ ಯಾಂ ಶ್ಲೋತುಂ ಕುತುಕಮುದಧೇಃ ಪುತ್ರಿ ದಧತೀ
 ಶ್ರುತೀಭಾವಂ ಚಕ್ಷುಃಶ್ರುತಿಪತಿದೃಶಾಂ ವಿಂಶತಿಶತೀ || ೮೧ ||

ಪರ್ಯಾಯಃ ಶರ್ಕರಾಯಾಃ ಪ್ರತಿಕ್ಯತಿರಮೃತ-
 ಸ್ತೋತಸಾಂ ತಾದೃಶಾನಾಂ
 ಸಾಕ್ಷೀ ಗೋಕ್ಷೀರಭೂಮ್ನಾಂ ಸುರತರುಸುಮನೋ-
 ಮಾಕ್ಷಿಕಾಣಾಂ ವಿಕಾರಃ |
 ಪುಂಡ್ರೇಕ್ಷಾಣಾಂ ಪ್ರಣಾಲೀ ಪರಿಣತಿರತುಲಾ
 ನಾರಿಕೇಲೋದಕಾನಾಂ
 ಸೋಽಯಂ ನಾಲೀಕಗೇಹೇ ಜಯತಿ ತವ ವಚಃ
 ಸಂಪದಾಂ ಸಂಪ್ರದಾಯಃ || ೮೨ ||

ಸುತಾ ಸುಧಾಬ್ಧೇಃ ಸಹಜಾ ಹಿಮಾಂಶೋಃ
 ಮಾತಃ ಪ್ರಿಯಾ ತ್ವಂ ಮಧುರಾಧಿಪಸ್ಯ |
 ತಥಾವಿಧಾಯಾಸ್ತವ ಕೇ ನು ವೀಚೀಂ
 ಆಚಾಂತಮೋಚಾಂ ನ ವದಂತಿ ವಾಚಾಂ || ೮೩ ||

ದ್ರಾಕ್ಷಾಲಿರಾದೌ ಕಿಲ ರೂಪಯುಕ್ತಾ
 ಮಧ್ಯೇಽಧಿಕೇಕ್ಷುಪ್ರಭವಾ ಸಿತಾ ಚ |
 ಹಾಸ್ಯಾ ಸುಧಾಪ್ಯಗ್ರಜನಾಭಿಯುಕ್ತಾ
 ಸ್ವಾದೌ ರಮೇ ಜಾಗ್ರತಿ ವಾಗ್ರಸೇ ತೇ || ೮೪ ||

ನಿಃಸಾರವಂಶಜಠರೇ ನ್ಯವಿಶಂತ ಹಂತ
 ದಂತದ್ಯುತಿಪ್ರತಿಭಟಾಸ್ತವ ಮೌಕ್ತಿಕೌಘಾಃ |
 ಮಾತರ್ಧ್ವಜವ್ರಜವಿರೋಧಿತಯಾ ಸ್ಥಿತಾನಾಂ
 ಮಾತಂಗಮೌಲಿಕಲನಾಪ್ಯುಚಿತೈವ ತೇಷಾಂ || ೮೫ ||

ರಮೇ ರಸಜ್ಞಾಂಚಲಶಾರದಾಯಾ
 ರದಾವಲೀ ತೇ ರಮಣೀಯರೂಪಾ |
 ಮಧುಪ್ರತಿಕ್ಷೇಪಿಮನೋಽನುಕೂಲೇ
 ಮಂದಾರಮಾಲೇವ ಶುಭಾ ವಿಭಾತಿ || ೮೬ ||

ಪ್ರಕಾಶತೇ ಸಜ್ಜಘನಾಗಮೇ ತ್ವಯಿ
 ಪ್ರಗಲ್ಭಶೋಭೋದಯಿನೀರದಾವಲಿಃ |
 ರಮೇ ಮುಕುಂದೇನ ಕಿಲಾಮುನಾದೃತಾ
 ದ್ಯುತಿಯರ್ಧೀಯಾ ಸಹಸೋನ್ಮಿಷನ್ಮುದಾ || ೮೭ ||

ಆಪ್ತೀಕೃತಾನಾಮಮುಕೇನ ವಿಂದನ್ -
 ಮುದಾ ಮುಕುಂದೇನ ಸದಾದೃತಾನಾಂ |
 ಶುಚಿದ್ವಿಜಾನಾಂ ನನು ತಾವಕಾನಾಂ
 ಮುಕ್ತಾಕೃತಿವಿಶ್ವಸವಿತ್ರಿ ಯುಕ್ತಾ || ೮೮ ||

ಹಂತಾರಸ್ತಮಸಾಂ ದಿಶಂತು ಕಮಲೇ ದಂತಾ ಮುದಂ ತಾವಕಾ
 ಯೇಷುದ್ಧಾಮಜಪಾಸಪಕ್ಷರಸನಾಚ್ಛಾಯೋಪರಕ್ತಾಂಶುಷು |
 ಉಚ್ಚೈಃ ಪಕ್ತಿಮದಾಡಿಮಭ್ರಮವಶಾದುತ್ಪಿತ್ಸುಕೇಲೀಶುಕ-
 ಪ್ರತ್ಯಾವರ್ತನಖೇದನಿಃಸಹತಯಾ ಪಾಣಿವಿಶೇಷಾರುಣಃ || ೮೯ ||

ಕನ್ಯೇ ಸಿಂಧೋಃ ಕಾಪಿ ಮೃದ್ವೀ ಸುಹೃದ್ಯಾಂ
 ದದ್ಯಾದ್ವಿದ್ಯಾಂ ತ್ವದ್ರಸಜ್ಞಾ ಮನೋಜ್ಞಾ |
 ಯತ್ರ ವ್ಯಕ್ತೋ ರಕ್ತಿಮಾ ವಕ್ತಿ ಮಾತಃ
 ವಾಚಾಂ ದೇವ್ಯಾ ನಿತ್ಯನೃತ್ಯಾಭಿಘಾತಂ || ೯೦ ||

ಪ್ರಹ್ಲಾ ಜಿಹ್ವಾಂ ತವ ತು ಶರಣೀಕುರ್ಮಹೇ ಶರ್ಮಹೇತುಂ
 ರಾಗಾದಾಗಾಂಸ್ಯುಪಚಿತವತೋ ರಕ್ಷಿತುಂ ಯಾ ರಮೇ ನಃ |
 ವಾರಂ ವಾರಂ ವೃಷಗಿರಿಪತೇಃ ಕೋಪಲೋಪಾನುರೂಪಾಃ
 ಸೂಕ್ತೀರುಕ್ಪ್ಲಾ ನಿಯತಮಯತೇ ಶೋಣಿಮಾನಂ ಶ್ರಮೇಣ || ೯೧ ||

ಕಂಸದ್ವಿಷೋ ಮಹಿಷಿ ಕಾನನಚಂದ್ರಿಕೇತಿ
 ದೋಷಾಪ್ಯಯಾಯ ರಸನಾಮವನಾತ್ಮಿಕಾಂ ತೇ |
 ಪ್ರಾಪ್ತಾಪಿ ಪದ್ಮ ಜವಧೂರ್ವನಚೌಕಸಸ್ತೇ
 ಸಂಗಾದಿವಾಧಿಕವನಸ್ಥಿತಿಮೇತಿ ಭೂಯಃ || ೯೨ ||

ಅಭ್ಯರ್ಚತಾಮನಘವಾಜ್ಮಯಪಾರದಾಯಾ
 ರೂಪಂ ರುಚಾ ತುಲಿತಶಾರದನೀರದಾಯಾಃ |
 ವಂದೀಭವತ್ಪ್ರಥಿತ ತುಂಬುರುನಾರದಾಯಾ
 ವಂದೇ ತವಾಂಬ ರಸನಾಂಚಲಶಾರದಾಯಾಃ || ೯೩ ||

ಮುಕುಂದಕಾಂತೇ ಮುಖಪದ್ಮಕಾಂತೇ-
 ಸ್ತವಾಧರೋಽಯಂ ತರುಣಾತಪೋ ವಾ |
 ಆನಂದಕಲ್ಯಾಣಸರೇ ಮುರಾರೇಃ
 ಆವಿರ್ಭವತ್ ಪ್ರಾಗರುಣೋದಯೋ ವಾ || ೯೪ ||

ಬಿಂಬೋಷ್ಠಯೋಃ ಪೃಥಗವಸ್ಥಿತಯೋಃ ಕದಾಚಿತ್
 ಸಂಧೌ ಕೃತೇ ಜನನಿ ಸಾಧುಪದೇ ನಿವಿಷ್ಟೈಃ |
 ಓಷ್ಠಸ್ತವೈಷ ವಿತರನ್ನಿಜಮುಖ್ಯವರ್ಣಂ
 ಬಿಂಬಾಯ ಲುಂಪತಿ ಚ ತಸ್ಯ ಜಘನ್ಯವರ್ಣಂ || ೯೫ ||

ವೈಕುಂಠಕಾಂತೇ ವಚನಾಧರೌ ದ್ವೌ
 ವಕ್ತ್ರೇ ತವಾಸ್ತಾಮಮೃತಾವತಾರೌ |
 ಆದ್ಯೇ ತು ವರ್ಣಃ ಶುಕಲಾಲಿತೋ ಭೂ-
 ದಂತೈಃ ಪುನಃ ಕಿಂಶುಕಲಾಲನೀಯಃ || ೯೬ ||

ರಾಗಾವನೇರಪಿ ತವಾಧರಜೀವಕಸ್ಯ
 ರಾಜೀವವಾಸಿನಿ ನಿರಾಕೃತಪಲ್ಲವಸ್ಯ |
 ಅಚ್ಛೈರ್ಧ್ವಜೈಃ ಪರಿಚಯಾದಮೃತಸ್ಯ ರೀತಿಂ
 ಆರೋಹತಃ ಸಮುಚಿತೋಽರುಣಬಿಂಬಭೇದಃ || ೯೭ ||

ತವ ರದವಸನೇ ಗುಣೋತ್ತರೇಽಸ್ಮಿ -
 ನ್ನಧರಪದಸ್ಯ ವಿರೋಧಿಲಕ್ಷಣೈವ |
 ಅಮೃತಕೃದಪಿ ಮಾಧವೋ ಮುನೀನಾ-
 ಮಮೃತಮುಪೈತುಮಮುಂ ನಿಷೇವತೇ ಯತ್ || ೯೮ ||

ಹರಿಗೃಹಿಣಿ ಹರಿದ್ರಾಲಿಪ್ತಯಾ ಶಂಪಯಾ ತೇ
 ತನುಮತನುತ ವೇದಾಸ್ತಪ್ತಕಾರ್ತರಸ್ವರಾಭಾಂ |
 ಅಧರಮಥ ಚ ತತ್ರಾಪ್ಯಂಬ ಲಿಂಪ೯ ಸುಧೌಘೈಃ
 ಅನಯದನಣಿಮಾನಂ ಶೋಣಿಮಾನಂ ಕಿಲೈನಂ || ೯೯ ||

ಪ್ರಾಯಸ್ತೇ ಜಗದಂಬ ಚುಂಬನವಿಧೌ ಬಿಂಬಾಧರಾಲಂಬನಂ
 ಸಂಕ್ರಾಂತಂ ಮಧು ನಂದನಂದನಮುಖೇ ಸಂಗೀತಕಾಲೇ ಪುನಃ |
 ತಸ್ಮಾದ್ವೇಣುಮವಾಪ ತದ್ಗತರಸಾಸ್ವಾದೀ ತದಾದಿತ್ಸಯಾ
 ವಂಶಾ೯ ಕೃಷ್ಣಪುರಂದ್ರಿ ರಂದ್ರಯತಿ ಕಿಂ ತದ್ವಂಶಜಾತಾನಲಿಃ || ೧೦೦ ||

ವಿದ್ವಜ್ಜನೈ ರುಚಿರವಿದ್ರುಮಪಂಕ್ತಿರೇಷಾ
 ವಿಜ್ಞಾಯತಾಂ ಮದಧರಾದಧರಾ ಕಿಲೇತಿ |
 ಪ್ರತ್ಯಕ್ಷತಃಪ್ರಕಟನಾಯ ಪಯೋಧಿಕನೈಃ
 ಕಂಠೇ ಬಿಭರ್ಷಿ ಕಿಲ ವಿದ್ರುಮಮಾಲಿಕಾಂ ತ್ವಂ || ೧೦೧ ||

ಕಪೋಲೌ ತೇ ಮಾತಃ ಕನಕಮಯತಾಟಂಕಸುಷಮಾ
 ರುರಾಘಾತಾರಕ್ತೌ ಜನಜನನಿ ಯತ್ರೈವ ನಿಹಿತಾಃ |
 ಅಪಿ ಪ್ರೌಢೇಂದ್ರದ್ವಿಟ್ ಪರಿವೃಥವಪುಃಪಾಟನಖಿರಾಃ
 ಸಮಾಖ್ಯಾಮನ್ವರ್ಥಾ ದಧತಿ ನರಸಿಂಹಸ್ಯ ನಖಿರಾಃ || ೧೦೨ ||

ಕಾಂತೌ ಮಾತಃ ಕಪೋಲೌ ತವ ಯದುಪಗತಾಂ

ಕರ್ಣಮಾಣಿಕ್ಯಕಾಂತಿಂ

ಸಂಪ್ರಾಪ್ತಂ ಚುಂಬನೇಷು ಪ್ರಿಯತಮವದನಾ-

ದಂಬ ತಾಂಬೂಲರಾಗಂ |

ಮತ್ವಾ ಹಸ್ತಾಂಗುಲೀಭಿಸ್ತ ಮರುಣರುಚಿಭಿ-

ಮಾರ್ಜನೈರ್ದ್ವಿಸ್ಮಿ ರುಕ್ತಂ

ತಂ ದೃಷ್ಟ್ವಾ ದರ್ಪಣೇಹ್ರೀಭರನಮಿತಮುಖೀ

ಹಾಸ್ಯತೇ ಪ್ರಾತರಾಲ್ಯಾ || ೧೦೩ ||

ಪಾಂಡಿಮ್ನಾ ಹಸತೇವ ಕೈಟಭರಿಪುಃ ಪಾಣಿಸ್ಥಶಂಖೇನ ತಂ

ಪದ್ಮಾವಾಸಿನಿ ಪರ್ಯಜೀಹಸದಸೌ ಶ್ಯಾಲಂ ಹಿ ಜೈವಾತ್ಮಕಂ |

ಹಿತ್ವೇಶಂ ಪ್ರಭುರಿತ್ಯಮುಂ ಪ್ರತಿ ಪರೀಹಾಸಾಯ ವಕ್ತ್ರಾತ್ಮನಾ

ಜಾತೇನೈವಮಧಃ ಕೃತೋ ಹಿಮರುಚಾ ತ್ವತ್ಕಂಧರಾತ್ಮಾ ದರಃ || ೧೦೪ ||

ಅಂತಃ ಸ್ಥೋಷ್ಣೋದ್ಧಾರಾದ್ ಗೃಹೀತಮಖಿಲಾಂಬ ಕಂಸದಮನೇನ |

ಪಾಂಚಶರಜನ್ಯಮಭಿತಃ ಪ್ರತಿಗರ್ಜತಿ ಕಂಧರಾ ತ್ವದೀಯೇಯಂ || ೧೦೫ ||

ಚಕ್ರಾಂಕತಾಮುಪಗತಂ ಸ್ತನಮುನ್ನತಂ ತೇ

ವೀಕ್ಷ್ಯಾತಿತಿಕ್ಷುರಯಮುಚ್ಛ್ರಯವಾಂಸ್ತತೋಽಪಿ |

ಕಂಠತ್ವಮೇತ್ಯ ಶಿರಸಾ ನಿಜಭುಕ್ತಮುಕ್ತಾ

ಹಾರಂ ಚ ವಾಹಯತಿ ತೇನ ತವಾಂಬ ಶಂಖಃ || ೧೦೬ ||

ಜನಸ್ತ್ರಲೋಕೀಜನನಿ ಸ್ತನೌ ತೇ

ಕಥಂ ಪಯೋಜೇ ಕಥಯತ್ಯಶೇಷಃ |

ಚತುರ್ಮುಖಾದ್ಯರ್ಭಕಜೀವನಾಯ

ಜಾತಂ ತಯೋರೇವ ಪಯೋ ಹಿ ಭೂಯಃ || ೧೦೭ ||

ಅಮೃತಕಲಶವ್ಯೋಹೇಷ್ಟಾತ್ಮೋದ್ಭವೇಷು ಪಯೋಧಿನಾ

ತ್ವಯಿ ಕುಚಮಿಷೌ ನಿಕ್ಷಿಪ್ತೌ ದ್ವೌ ವಿವರ್ಧಯಿತುಂ ಜಗತ್ |

ಅಮೃತಸಹಜೇ ಯದ್ಧುಗ್ಧಾಸ್ವಾದನೋಲ್ಬಣಪಾಂಡಿಮ
 ದ್ರುಹಿಣರಸನಾವಾಸಾದ್ಗೌರೀ ಬಭೂವ ಸರಸ್ವತೀ || ೧೦೮ ||

ನ ಜಾತುಚಿದ್ವರ್ಣವಿಪರ್ಯಯಂ ಗತೇ
 ಗುಣೋತ್ತರೇ ಕಂದುಕಕಂಚುಕೇ ತಯೋಃ |
 ಸ್ವಮಿತ್ರಮಾದ್ಯಂ ಕುರುತೇ ರಮೇಽಂತಿಮಂ
 ಬಿಭರ್ತಿ ಮೂರ್ಧ್ನಾ ತ್ವದುರೋಜಭೂಮಿಭೃತ್ || ೧೦೯ ||

ಪುರಸ್ತದೀಯಾಂಗಪುರಪ್ರವೇಶೇ
 ಪುರಾಣಗೋಪಾಲಭೃತಾವನಂಗಃ |
 ಉರೋರುಹಕ್ಷೀರಘಟೌ ಚ ಪಶ್ಯತ್
 ಉಚ್ಚೈಸ್ತರಾಂ ನಂದತಿ ಸಿಂಧುಕನ್ಯೇ || ೧೧೦ ||

ಪುಷ್ಪೇಷು ಪೂಜಾವಿಧಿಮಾಚರಿಸ್ಯತ್
 ಪುಣ್ಯಾಹಕುಂಭಾವಿವ ಪದ್ಮನಾಭಃ |
 ಪಯೋನಿಧೇಃ ಪುತ್ರಿ ಮಹಾಕ್ಷತೈಸ್ತೇ
 ಪಯೋಧರಾವಂಬ ಪರಿಷ್ಕರೋತಿ || ೧೧೧ ||

ಪರಾಮಿಮಾವುನ್ನತಿಮಶ್ನುವಾತೇ
 ಸ್ಮರಾಂಬ ಸದ್ಯಸ್ತನಭೂಭೃತೌ ತೇ |
 ಚರಾಚರಾಣಾಮಧಿಪೋಽಪಿ ಚಕ್ರೀ
 ಕರಾರ್ಪಣಂ ದೇವಿ ಯಯೋಃ ಕರೋತಿ || ೧೧೨ ||

ಹಂತ ಸ್ತನೌ ತವ ವಿಭಾಗಕಥಾನಭಿಜ್ಞೌ
 ಕಂದರ್ಪಮಾತರತ ಏವ ಕರಾದಿಷು ತ್ವಂ |
 ಅಂಗಾಂತರೇಷು ಪೃಥಗಾಭರಣಂ ದದಾನಾ
 ಹಾರಂ ದ್ವಯೋರಪಿ ತಯೋರಪೃಥಗ್ ದದಾಸಿ || ೧೧೩ ||

ಮುಷ್ಣಾತಿ ಮೇದಿನಿಭೃತಾಂ ಶ್ರಿಯಮುನ್ನತಾನಾಂ
 ಸೂರ್ಯಾಶ್ರಿತಂ ಪರಿಹಸತ್ಯಪಿ ಸಾಧುಚಕ್ರಂ |

ಊರ್ಧ್ವಂ ಚ ಪಶ್ಯತಿ ರಮೇ ತ್ವದುರೋಜಯುಗ್ಮಂ
 ಈದೃಕ್ ಚರಿತ್ರಮವಿವೇಕಿನಿ ನೈವ ಚಿತ್ರಂ || ೧೧೪ ||

ಉಚ್ಚೈರತನ್ವಾಜ್ಯವತೀರ್ಣಶಕ್ತೋಃ
 ಭೂಯಾಂಸಿ ಪಾತುಂ ಕ್ಷಮಯೋಃ ಪಯಾಂಸಿ |
 ಮಾತರ್ಮಹಾಹಾರಸಮೃದ್ಧಿಭಾಜೋ-
 ಯುಕ್ತಂ ಹಿ ಪೀನತ್ವಮುರೋಜಯೋಸ್ತೇ || ೧೧೫ ||

ವಿವೇಕವಾರ್ತಾವಿರಹೇಽಪಿ ಪದ್ಮೇ
 ಗುರುತ್ವಭಾಜೋಽಸ್ಯ ಕುಚದ್ವಯಸ್ಯ |
 ಗಿಯುತ್ಮಮಾ ಬಿಭ್ರತಿ ಶಿಷ್ಯಭಾವಂ
 ಕ್ಷಮಾಧರಾಣಾಂ ಕ್ಷಮಮೇತದೇಷಾಂ || ೧೧೬ ||

ರಮೇ ಕರಾಭ್ಯಾಂ ರಚಿತಾರ್ದನಸ್ಯ
 ತ್ರೈಲೋಕ್ಯಭಿಕ್ಷೋರತನುಪ್ರದಾನಂ |
 ಸ್ತನಾವುದಾರೌ ತನುತಸ್ತವೇಮೌ
 ತೃಣೇಕೃತಾಷ್ಟಾಪದಶೈಲಶೃಂಗೌ || ೧೧೭ ||

ಕುಚೌ ಹಿರಣ್ಯಾಚಲಸಂಪದಂ ತೇ
 ಪ್ರಹ್ಲಾದಹೇತೂ ನಿಯತಂ ಭಜೇತೇ |
 ತನೋತಿ ಮಾತಸ್ತತ ಏವ ನೂನಂ
 ನೃಕೇಸರೀ ತತ್ರ ನಖಿಕ್ಷತಾನಿ || ೧೧೮ ||

ಉತ್ತುಂಗಯೋಸ್ತುಲ್ಯಮುರೋಜಯೋಸ್ತೇ
 ಗದಂತಿ ಖರ್ವಂ ಕಥಮಂಬ ಕುಂಭಂ |
 ತತ್ಕಾರ್ಯಭೂತಃ ಕಥಯತ್ಯಗಸ್ತು -
 ಸ್ತತ್ರ ಸ್ವಹೇತೌ ಪರಿಮಾಣಮೇತತ್ || ೧೧೯ ||

ರತವ್ರತಾರಂಭಕೃತೇ ರತೀಶೋ
 ಹರಿದ್ರಯಾ ಲಿಪ್ತಮಧೋಕ್ಷಜಾಯ |

ಮಾತಾ ರಮೇ ಮಂಗಲನಾರಿಕೇಲ

ಯುಗಂ ದದೌ ಕಿಂ ತ್ವದುರೋಜಯುಗ್ಮಂ || ೧೨೦ ||

ತವಾಯಮಂಬ ಸ್ತನಯೋಃ ಸಖಾಯೌ

ದಧಾತಿ ಕುಂಭೌ ಶಿರಸೇತಿ ನೂನಂ |

ಗ್ರಾಹಗ್ರಹಾತ್ ತ್ರಾತುಮಹೋ ಗಜೇಂದ್ರಂ

ತ್ವರಾ ಹರೇಃ ಕಾಪಿ ಪುರಾವಿರಾಸೀತ್ || ೧೨೧ ||

ಉರೋಜಯುಗ್ಮಂ ತವ ಯುಕ್ತಿಭೂಮ್ನಾ

ಕರೀಂದ್ರಕುಂಭೌ ಕಥಯಂತಿ ಮಾತಃ |

ಆಭಾತಿ ತತ್ರೋಪರಿ ಮೌಕ್ತಿಕಶ್ರೀ

ರೋಮಾಲಿಶುಂಡಾ ಚ ಲಸತ್ಯುಪಾಂತೇ || ೧೨೨ ||

ಚಂದ್ರೇಣ ಚಕ್ರಮಿಥುನಂ ಕೃತವಿಪ್ರಯೋಗಂ

ತ್ರಾಸಾದಪೇಕ್ಷಿತತದೀಯಜನಾವಲಂಬಂ |

ವಕ್ಷೋರುಹದ್ವಯಮಿಷೇಣ ವಿಧುಸ್ವಸಸ್ತೇ

ಪ್ರಾಪ್ಯಾಂಗಮೃಚ್ಛತಿ ನಿರಂತರಸಂಗತಿಂ ತತ್ || ೧೨೩ ||

ಸೋಧುಂ ಕರಾಭಿಹತಿಮಪ್ರಭವನ್ ವಧೂನಾಂ

ದ್ರಾಕ್ ಕಂದುಕಃ ಸ್ತನತಯಾಂಬ ತವಾವತೀರ್ಣಃ |

ತತ್ರಾಪ್ಯಹೋ ಭಜತಿ ಶೌರಿಕರೋಪಮರ್ದಂ

ಕ್ಷಿಪ್ತಃ ಸುದೃಗ್ಭಿರಯತೇ ಕ್ವ ನ ಮರ್ದನಾನಿ || ೧೨೪ ||

ನಿತ್ಯೋಲ್ಲಸದ್ಭುಸೃಣಧಾತುನಿವೇಶಹೃದ್ಯೋ

ಮಾತಸ್ತವ ಸ್ತನಗಿರಿಃ ಕಠಿನೋ ವಿಭಾತಿ |

ಅಧ್ಯಾಪಿತಂ ಕಠಿನತಾಮರವಿಂದನಾಭೇ-

ರಾಲಿಂಗನೇಷು ಕಿಲ ಯೇನ ಭುಜಾಂತರಾಲಂ || ೧೨೫ ||

ಘಟಿಕಾಶತಕಶ್ರುತೋಚ್ಛ್ರಯಂ

ಧನಸಾಹಿತ್ಯಮದಃ ಸ್ತನದ್ವಯಂ |

ಕುರುತೇ ಕವಿಚಕ್ರಕೌತುಕಂ

ಕಮಲೇ ಕಾಂತಗುರುಪ್ರಭೋದಯಂ || ೧೨೬ ||

ಸುರತರುಚಿರಲೀಲಾಶೋಭಿತೋಽಸಾವಿತಿ ಶ್ರೀಃ

ಪೃಥುಲಕುಚಯುಗಂ ತ್ವಂ ಪ್ರೇಯಸೇ ದೇವಿ ದತ್ತೇ |

ಸ ತು ತದಪಿ ಗೃಹೀತ್ವಾ ಚಾಪಲಾದಂಬರಂ ತೇ

ಹರತಿ ಪರಹಿರಣ್ಯಂ ಹರ್ತುರೇಷ ಸ್ವಭಾವಃ || ೧೨೭ ||

ಉನ್ನಮತ್ಸರಮನುನ್ನಮತ್ಸರಂ

ಕಂದುಕೇ ಕಲಶಸಿಂಧುಕನ್ಯಕೇ |

ಪೀನತೋಷಿತಮಪೀನತೋಷಿತಂ

ಭಾತಿ ತೇ ಯುಗಮುರೋರುಹೋ ರಹೋ || ೧೨೮ ||

ಉದಗ್ರಹಾರಂ ಕುಚಮಂಡಲಂ ತೇ

ಜನಾರ್ದನೋ ದೇವಿ ಜಗತ್ಯಧೀಶಃ |

ನಿಪೀಡಯತ್ಯೇಷ ಕರಗ್ರಹೇಣ

ಕಾರುಣ್ಯವಾರ್ತಾ ಕ್ವ ಹಿರಣ್ಯಹರ್ತುಃ || ೧೨೯ ||

ಮದಂಬ ಭೋಗ್ಯಾಯತಮಾಲ್ಯಜುಷ್ಠೇ

ತವ ಸ್ತನದ್ವಂದ್ವಗಿರೀಶಮೌಲೌ |

ನಿಕಾಮಮುದ್ವೃತ್ತತಯಾ ನಿಪತ್ಯ

ಉರತ್ಯಸೌ ಹಾರಸುರಸ್ರವಂತೀ || ೧೩೦ ||

ಪೀತಸ್ತನಸ್ತೇ ಕಮಲೇ ಶಿಶುತ್ವೇ

ಪದ್ಮಾಸನಃ ಸೋಽಜನಿ ನಿತ್ಯತ್ಯಪ್ತಃ |

ಸದಾ ತದಾಸ್ವಾದಕರಸ್ತು ಮುಕ್ತಾ

ಹಾರೋ ನ ಕೇನಾಪಿ ತಥಾಭಿಧಾನಃ || ೧೩೧ ||

ರಮೇ ತವೋತ್ತುಂಗಕುಚಾಗ್ರಜಾಗ್ರತ್ -

ಪ್ರತ್ಯಗ್ರಹಾರಸ್ಫುಟಮೌಕ್ತಿಕಾನಿ |

ಪ್ರಾಯಃ ಸುಮೇರುಂ ಪರಿತಶ್ಚ ರಂತಿ
ಪಟೂನ್ಯೂಡೂನೀವ ಪರಿಸ್ಫುರಂತಿ || ೧೩೨ ||

ಸ್ತನಯೋರನಯೋಸ್ತವಾಂಬುರಾಶೇ-
ಸ್ತನಯೇ ದೀವ್ಯತಿ ದಿವ್ಯಹಾರಯಷ್ಟಿಃ |
ಪರಿತಃ ಪೃಥುಲಾರವಿಂದಕೋಶೌ
ಪ್ರಚಲಂತೀ ಕಲಹಂಸಮಾಲಿಕೇವ || ೧೩೩ ||

ಅಂಭೋಜಬಂಧುರಯಮಂಬುರುಹಾದ್ಧವೀರ್ಯಾನ್
ತತ್ಸನ್ನಿಧಿಂ ಜಿಗಮಿಷುಸ್ತನಯೇ ಪಯೋಧೇಃ |
ಅಂಭೋಜಮಂಬ ತವ ಹಸ್ತತಯಾವತೀರ್ಣಂ
ಸೌವರ್ಣಕಂಕಣಮಿಷಾನ್ನಿಕಷಾ ಸಮಿಂಧೇ || ೧೩೪ ||

ಆಮ್ರೇಡಿತ್ಯೈಸ್ತ ತ್ಕರಪದ್ಮರಾಗೈ-
ರತ್ಯುಜ್ಜ್ವಲೈಃ ಕಂಕಣಪದ್ಮರಾಗೈಃ |
ಲೀಲಾಶುಕೋ ದಾಡಿಮಬೀಜಲುಬ್ಧೋ
ವಿಶ್ವಂಭರಪ್ರೇಯಸಿ ವಿಪ್ರಲಬ್ಧಃ || ೧೩೫ ||

ಕೃತಾಂಚನೌ ಕಾಂಚನಕಂಕಣಸ್ಥ
ಸಕ್ರಂದನಗ್ರಾವಮಹಸ್ತರಂಗೈಃ |
ಕಲ್ಯಾಣಿ ಪಾಣೀ ಕನತಸ್ತರಾಂ ತೇ
ಶೈವಾಲಮಾಲಾಭಿರಿವಾರವಿಂದೇ || ೧೩೬ ||

ಇಂಧೇ ತಾವಕಪಾಣಿಶೋಣಿತಭರಃ ಕಲ್ಯಾಣಿ ನೈಸರ್ಗಿಕಃ
ಪದ್ಮೇ ಕಂಕಣಪದ್ಮರಾಗಕಿರಣಶ್ರೇಣೀಭಿರಾಪ್ಯಾಯಿತಃ |
ತತ್ಸಂರೂಢಬಿಡಾಲಲೋಚನಸುಹೃದ್ವೈದೂರ್ಯವೀಕ್ಷಾಭಯೋ-
ದ್ಗಚ್ಛದ್ವಿಭ್ರಮಕೀರವಾರಣಘನಾಯಾಸೇನ ಚಾಮ್ರೇಡಿತಃ || ೧೩೭ ||

ಕಾಂಚೀಕವೀಂದ್ರಕವನಾದಪಿ ಕೋಮಲಂ ತೇ
ಕಲ್ಯಾಣಿ ಪಾಣಿತಲಮಂಬುಜನಾಭಕಾಂತೇ |

ಅಶ್ರಾಂತಮರ್ಥಿಷು ಬಹುಷ್ಟಭಿತನ್ಯಮಾನ
ದಾನಶ್ರಮಾದರುಣಿಮಾನಮುಪೈತಿ ನೂನಂ || ೧೩೮ ||

ನ ಕೇವಲಂ ನಾಗನಗೇಶಕಾಂತೇ
ಹಸ್ತೋ ನನು ಸ್ವರ್ಣಗತೋಽಧಿಕಸ್ತೇ |
ಯಂ ಸಂಪ್ರದಾನೀಕುರುತೇ ಸ ನಿಃಸ್ವಂ
ಸೋಽಪಿ ಕ್ಷಿತೌ ಸ್ವರ್ಣಗತೋಽಧಿಕಃ ಸ್ಯಾತ್ || ೧೩೯ ||

ಅಸಾವನಷ್ಟಾಪದಮರ್ಥಿನಂ ದ್ರಾ-
ಗಷ್ಟಾಪದಾವಾಸಮಹೋ ವಿಧಾಯ |
ಆಪತ್ಕಥಾದೂರಗಮಬ್ಧಿಕನ್ಯೇ
ಕರೋತಿ ಕಲ್ಯಾಣಿ ಕರಸ್ತ್ವದೀಯಃ || ೧೪೦ ||

ದೀನಾ ದಾನೈಸ್ತ್ವತ್ಕರಾಬ್ಜಾದುಪಾತ್ಮೈಃ
ದೇವಿ ಸ್ಥಾನೇ ಸ್ವರ್ಣವತ್ತ್ವಂ ಪ್ರಪನ್ನಾಃ |
ಆಸನ್ನೇತೇ ಸಿಂಧುಕನ್ಯೇ ನದೀನಾಃ
ಚಿತ್ರಂ ನಿತ್ಯಂ ಭಾಂತಿ ಲಕ್ಷ್ಮೀಕುಮಾರಾಃ || ೧೪೧ ||

ಕ್ಷಣತ್ಕನಕಕಂಕಣೋಜ್ಜ್ವಲಮಣೀಘೃಣಿಶ್ರೇಣಿಕಾ
ಮಹಾಸರಿದುದಂಚಿತಂ ಮಕರಮತ್ಸ್ಯರೇಖಾವೃತಂ |
ಪ್ರಸಹ್ಯ ಮಧುನಾಶನಂ ಕೃತವತೇವ ಕೃಷ್ಣೇನ ತೇ
ಕರಾಂಬುರುಹಮಿಂದಿರೇ ಕಲಿತಪೀಡನಂ ರಾಜತೇ || ೧೪೨ ||

ಸ್ವರ್ಣಸ್ಫುರದ್ಬಹುವಿಧೋರ್ಮಿಕಮಬ್ಧಿಕನ್ಯೇ
ರತ್ನಾಕರಂ ತವ ಕರಂ ನಿಗದಂತಿ ಸಂತಃ |
ಆಕ್ರಾಂತಸರ್ವಭುವನೋ ಹಿ ಜನಾರ್ದನೋಽಸೌ
ದುರ್ಧರ್ಷತಾಂ ವ್ರಜತಿ ಯಸ್ಯ ಪರಿಗ್ರಹೇಣ || ೧೪೩ ||

ಪಾಲಕಂ ಸುಮನಸಾಂ ತವ ಸ್ಥಿರ-
ಚ್ಛಾಯಮಬ್ಧಿತನಯೇ ಸಮಾಶ್ರಯೇ |

ಪಂಚಶಾಖಿಮಿಹ ಭವ್ಯಕಲ್ಪಕಂ
ದಾನವಾರಿಪದಪೋಷಣಕ್ಷಮಂ || ೧೪೪ ||

ಜನನಿ ಮರಕತಾದಿಃ ಸಾರ್ಧಮಾರಕ್ತರತ್ನೈಃ
ವಿಧುಮುಖಿ ನಿಹಿತಸ್ತೇ ವ್ಯರ್ಥ ಏವೋರ್ಮಿಕಾಸು |
ಪ್ರಸ್ಯಮರಕರದೀಧಿತ್ಯಂಕುರೈರಂಗುಲೀನಾಂ
ಪರಿಭಜತಿ ಯತೋಽಸೌ ಪದ್ಮರಾಗಾವಿಶೇಷಂ || ೧೪೫ ||

ರಾಗಂ ರಮೇ ತವ ಶುಭಾಂಗುಲಿಸಂಗಲಬ್ಧಂ
ವೀಟೀ ಮುರಾಂತಕಮುಖೇ ಪ್ರಕಟೀಕರೋತಿ |
ಮುಕ್ತಾಸುಚೂರ್ಣನವಪೂಗಗನಾಗವಲ್ಲೀ
ಪರ್ಣಾತ್ಮನಾ ನ ಖಿಲು ರಾಗಕಥಾನ್ಯಥಾಸ್ಯಾಃ || ೧೪೬ ||

ಭವಾಂಧಕೂಪೇ ಪತಿತಾಯ ಮಹ್ಯಂ
ದುರ್ಮೋಚಕಮೋತ್ಕರಕರ್ಕಶಾಯ |
ಕರಾವಲಂಬಂ ಕಮಲೇ ದದಾಸಿ
ತದಂಚಲಂ ತೇ ತತ ಏವ ರಕ್ತಂ || ೧೪೭ ||

ದಧತಿ ನಖಾಸ್ತವಾಂಬ ತನುಹೇಮಲತಾಭಭುಜಾ
ರುಚಿರಕರಾರವಿಂದಚಲದಂಗುಲಿಕೋಟಿಜುಷಃ |
ಸರಯಸರಸ್ವತೀಝರಸಮಾಪತನೋಪನತ
ಹೃದತನುವೀಚಿಕಾಂಚಲಸಮುಜ್ಜ್ವಲಫೇನತುಲಾಂ || ೧೪೮ ||

ಸಮಾನನಾಮಾ ಸ ವಿಧುಃ ಸಮಾನಶೇ
ದಶೇಹ ಭಾವಾನಿತಿ ಮಾತರೀಷ್ಟಯಾ |
ಪ್ರಶಸ್ತಯೋಸ್ತಾವಕಹಸ್ತಯೋರ್ವಿಧುಃ
ದಶಾವತಾರಾನ್ವಿದಧೇ ನಖಾತ್ಮನಾ || ೧೪೯ ||

ವಿಭಾತಿ ವಾರಾಶಿವರೇಣ್ಯಕನ್ಯಾ
ಪ್ರಶಸ್ತಹಸ್ತೋಲ್ಲಸಿತೋ ನಖಾತ್ಮಾ |

ವಿಧುವಿಚಿತ್ರಾಗಮ ಏವ ನೂನಂ

ನಾಸೌ ತುಲಾಮೇತಿ ಯತಃ ಕದಾಪಿ || ೧೫೦ ||

ಕ್ಷತ್ರಂ ತದೇವ ಕಥಯಂತಿ ಬುಧಾಃ ಕ್ಷತೇಭ್ಯೋ

ಯತ್ರಾ ಯತೇ ಯದುಪತೇದಯಿತೇ ತತೋಽಹಂ |

ಯತ್ಪ್ರತ್ಯುತ ಕ್ಷತಶತಂ ತನುತೇ ಪ್ರಿಯಾಂಗೇ

ನಕ್ಷತ್ರಮೇವ ತದವ್ಯಮಿ ನಖಿಂ ತ್ವದೀಯಂ || ೧೫೧ ||

ಪಾಥೋಜಾಕ್ಷಭುಜಾಂತರಾಲವಸತೇಃ

ಪದ್ಮಾಲಯಾಯಾಶ್ಚಿರಂ

ಪಾಣ್ಯೋದಕ್ಷಣವಾಮಯೋಃ ಸ್ಥಿತಿಮತೀ ಪದ್ಮೇ

ದಿಶೇತಾಂ ಶ್ರಿಯಂ |

ತತ್ರೈಕಂ ಹರಿದೃಶ್ಯಯೋರ್ಮುಕುಲಿತಂ

ಖೇದಾದದಾಕ್ಷಿಣ್ಯವ-

ದ್ಯೋಗೋತ್ಕಾಡ್ ಧ್ರುವಮನ್ಯದೇತಿ ಹಸಿತಂ

ದಾಕ್ಷಿಣ್ಯಶಾಲ್ಯಾಶ್ರಯಾತ್ || ೧೫೨ ||

ರೋಮಾಲಿಂ ದ್ರಾಗುದ್ಗತಾಂ ನಾಭಿರಂಧ್ರಾದ್

ವ್ಯಾಲೀಂ ವಿದ್ಮಃ ಪದ್ಮಗೇಹೇ ಭವತ್ಯಾಃ |

ಗಾಥೋರೋಜಸ್ಮೇರಹಾರಾಗ್ರಜಾಗ್ರ-

ದ್ರತ್ನಂ ನೂತ್ನಂ ತಚ್ಚಿರಃಸ್ಥಂ ಪ್ರತೀಮಃ || ೧೫೩ ||

ಶೌರೇಃ ಸೂರಾತ್ಮನೋಽಕ್ಷಣಃ ಸಮಜನಿ

ಯಮುನೇತ್ಯುದ್ಗತೇಷ್ಯೇವ ಗಂಗಾ

ಜಾತಾಂಘ್ರೌ ತಸ್ಯ ಗೌಣೇ ಕಿಲ ತದಪಿ

ತವಾಪತ್ಯತೇಽತ್ರ ನಿಂದಾಂ |

ತಸ್ಯಾಃ ಕರ್ತುಂ ತವಾಸೌ ಕಿಮಭವದುದರೇ

ಭಾನುಜಾ ರೋಮರಾಜೇ

ವ್ಯಾಜಾದ್ವಿಶ್ವಾಂಬ ಪತ್ನಾ ವಿದುರುದರಭವಂ
ಮುಖ್ಯವೃತ್ತಾ ಹ್ಯಪತ್ಯಂ || ೧೫೪ ||

ಜೇತುಂ ಕಂಸಾರಿಮುಷ್ಟೀ ವ್ಯವಸಿತಮಧಿಕಾಮಾಜಿ ಸದ್ಯಸ್ತನಕ್ಷಾ -
ಭೃದ್ಭ್ಯಾಮಭ್ಯಾಶದೇಶೇ ತವ ಜಯತಿ ರಮೇ ರೋಮರೂಪಾ ಶತಘ್ನೀ |
ದತ್ತೇ ನಾಭೀ ರಮೇ ಸಜ್ಜಘನಧರಣಿಭೃನ್ಮಂಡಲೇ ಯನ್ಮುಖೋದ್ಯತ್
ತಪ್ತಾಯಃ ಪಿಂಡಪಾತಸ್ಥಲನಿಯಮಕೃತೇ ಕ್ಲೃಪ್ತಗರ್ತಪ್ರತೀತಿಂ || ೧೫೫ ||

ಅಭ್ಯುದ್ಯತಾಸ್ಯಸುರಭಿಗ್ರಹಣಾಯ ರೋಮ
ರೇಖಾಷಡಂಘ್ರಿತತಿರಂಬ ಪಥಿ ಪ್ರರೂಢಂ |
ಉತ್ತುಂಗಸಂಗತಮುರೋಜಗಿರಿಂದ್ರಯುಗ್ಮ -
ಮುಲ್ಲಂಘಿತಂ ಚಿರಮುಪಾಯಮುದೀಕ್ಷತೇ ಸ್ಮ || ೧೫೬ ||

ರತ್ನಾವಲೀ ತವ ರಮೇ ವರಮೇಖಲಾಯಾ -
ಮಂಗಾರಪಂಕ್ತಿರವಿದೂರಗತಾ ತು ತಸ್ಯಾಃ |
ರೋಮಾವಲೀ ತದುಪಜಾತವಿಶೀರ್ಣಮೂಲ -
ಧೂಮಾಕೃತಿಂ ವಹತಿ ಶಕ್ರಮಣೀವ ನೀಲಾ || ೧೫೭ ||

ನಿಃಶ್ರೇಣಿಕಾ ನಾಥದೃಶೋರುರೋಜ
ದುರ್ಗಾಧಿರೋಹೇ ತವ ರೋಮರೇಖಾ |
ಲಾವಣ್ಯಲಕ್ಷ್ಮೀವರವೇಣಿಕಾ ವಾ
ರತೀಶಭೂಪಾಲಕೃಪಾಣಿಕಾ ವಾ || ೧೫೮ ||

ಸ ತ್ವದ್ಗರ್ಭಸಮುದ್ಭವೋಽಪಿ ಹಿ ಶುಚಃ ಸಂದಾಯಕೈಃ ಸಾಯಕೈಃ
ಪಂಚೇಷುಃ ಪಿತರಂ ಚ ವಂಚಯತಿ ಯತ್ಪಂಚಾಯುಧಂ ಮಾಧವಂ |
ಲಗ್ನಾ ನೂನಮತೋ ಜಗಜ್ಜನನಿ ತೇ ರೋಮಾವಲಿಚ್ಛದ್ಮನಾ
ತಾತದ್ರೋಹಿಸುತಪ್ರಸೂತ್ಯುಪನತಾ ದುಷ್ಟೀರ್ತಿರೇವೋದರೇ || ೧೫೯ ||

ರಜ್ಜುಂ ರೋಮಾಲಿರೂಪಾಂ ಗುರುಕುಚಕಲಶಾಲಂಬಿನೀಂ ಜೀವನಾರ್ಥೀ
ಮಾತಸ್ತನ್ನಾಭಿವಾಪೀಪರಿಸರಮನಯನ್ಮನ್ಮಥೋ ಜಾತತ್ಯಷ್ಟಃ |

ದೃಷ್ಟ್ವಾ ತಾಮತ್ಯಗಾಧಾಮಿಹ ನ ಪುನರಲಂ ದೈರ್ಧ್ಯಮಸ್ಯಾ ಇತಿ ಶ್ರೀಃ
ತಾವೌಜ್ಞತ್ತ್ವ ರಜ್ಜುಂ ನ ತೃಷ ಉಪರತಿಃ ಶಂಬರಧ್ವಂಸಿನಃ ಸ್ಯಾತ್ || ೧೬೦ ||

ಋತ್ವಿಗ್ರಮೇ ರತಿಮಖೇ ನನು ಯೌವನಾತ್ಮಾ
ನಾಭೀಬಿಲಾವಟುಯುತೋ ದರವೇದಿಕಾಯಾಂ |
ಯೂಪಂ ತನೋತಿ ತವ ಲೋಮಲತಾಸ್ವರೂಪಂ
ಶಂಕೇಽಸ್ಯ ಸಂಗತಮುರೋಜಯುಗಂ ಚಷಾಲಂ || ೧೬೧ ||

ರತೀಶಮಾತಸ್ತವ ರೋಮವಲ್ಲಿಕಾ
ಮಯೀ ಮನೋಜ್ಞಾ ಯಮುನಾ ಪುನಾತು ಮಾಂ |
ವಲಿತ್ರಯಂ ಯತ್ರ ತರಂಗವಿಭ್ರಮಂ
ಬಿಭರ್ತಿ ಹಾರಾಂಶುಚಯಶ್ಚ ಘೇನತಾಂ || ೧೬೨ ||

ಸ್ತನಾದ್ರಿಭಾಜಿ ಸ್ಥಿರಹಾರಶೋಭಾ
ಸುಧಾಂಬುಧೌ ರೋಮಲತಾ ಮುರಾರಿಃ |
ವಟಚ್ಛದಃ ಸ್ಯಾದುದರಂ ತವಾಂಬ
ವಲಿತ್ರಯಂ ಚಿತ್ರಮಿಹೋಪಧಾನಂ || ೧೬೩ ||

ನಾಭೀಸರೋರೋಧಸಿ ನಾರಿಕೇಲ
ದ್ರುಮಭ್ರಮಂ ರೋಮಲತಾ ದದಾತಿ |
ತದಗ್ರಲಗ್ನೌ ತನುತಸ್ತವ ಶ್ರೀಃ
ಸ್ತನೌ ಪುನಸ್ತತ್ಫಲಯುಗ್ಮಶಂಕಾಂ || ೧೬೪ ||

ನಾಭೀಸರಶ್ಚಿರಮಗಾಧತರಂ ವಿಧಾಯ
ನಾರಾಯಣಪ್ರಣಯಿನಿ ಶ್ರಮಿಣಾ ವಿಧಾತ್ರಾ |
ರೋಮಾವಲೀ ತವ ವಿಭಾತಿ ತಟೇ ತದೀಯೇ
ಕ್ಷಿಪ್ತೇವ ತತ್ಪ್ರನನಹೇತುರಿಯಂ ಶಲಾಕಾ || ೧೬೫ ||

ಸರಿತೋ ಗಿರಿತೋಽವತೀರ್ಯ ನಿಮ್ಮಂ
ಪ್ರವಿಶಂತ್ಯಂಬ ತವಾತ್ರ ನಾಭಿಗರ್ತಾತ್ |

ತನುಲೋಮಲತಾ ಕಲಿಂದಜಾಹೋ

ಸ್ತನಶೈಲಾಂತಿಕಮಾರುರುಕ್ಷತೀವ || ೧೬೬ ||

ದಾಯಾದಃ ಪಿತುರೇಷ ನಾಭಿಕಮಲೇ ದಾವೋದರಸ್ಯೈಥತೇ

ಧಾತೇತ್ಯೇವಮಸೂಯಯೇವ ಜನನಿ ಪ್ರೇಪ್ಸುಸ್ತತೋಽಪ್ಪುಚ್ಛ್ರಯಂ |

ನಾಭೀಕೂಪಸಮುತ್ಥರೋಮಲತಿಕಾನಾಲಾಗ್ರಜಾಗ್ರದ್ಭವ-

ತ್ಸಾರೋರೋಜ ಸರೋಜ ಕೋಶಯುಗಮಧ್ಯಾಸ್ತೇ ಸುತಸ್ತೇ ಸ್ಮರಃ || ೧೬೭ ||

ಜಗತ್ಪ್ರಿಯೀಜೀವನಜನ್ಮಹೇತೌ

ವಲಿತ್ರಯೀ ಭಾತಿ ತವೋದರೇಽಸ್ಮಿನ್ |

ನಾರಾಯಣಪ್ರೇಯಸಿ ನಾಭಿರೂಪ

ನಿಪಾನಸೋಪಾನಪರಂಪರೇವ || ೧೬೮ ||

ಜಿತ್ವಾ ಜಗಂತಿ ವಿಶಿಖೈರ್ಜಗದಂಬ ಜೈತ್ರ-

ಸ್ತಂಭಂ ತವಾಂಗಭುವಿ ರೋಮಲತಾಚ್ಛಲೇನ |

ಮಿನ್ವನ್ ಮನೋಜನ್ಮಪತಿರ್ಜಿತಲೋಕಸಂಖ್ಯಾಂ

ಮೂಲೇ ಕಿಮಸ್ಯ ತಿಸೃಭಿವ್ಯಲಿಖಿದ್ವಲೀಭಿಃ || ೧೬೯ ||

ಸ್ನಾತಸ್ಯ ನಾಭಿಸರಸಿ ಧ್ರುವಮಬ್ಧಿಕನ್ಯೇ

ಸಂಜಗ್ಮುಷೋ ರತಿಪತಿವ್ರತಿನಃ ಸಮಾಧಿಂ |

ಆಷಾಢಮೇವ ಕಲಯೇ ತವ ರೋಮರಾಜಿಂ

ಅಸ್ಯಾ ವಲಿತ್ರಿತಯಮಸ್ಯ ಚ ದರ್ಭಕೂರ್ಚಂ || ೧೭೦ ||

ನಾಭೀವಾಪೀಸವಿಧಭುವಿ ತೇ ಯೌವನಾರಾಮವೃದ್ಧೈಃ

ನ್ಯಸ್ತಂ ರೋಮಾವಲಿಮಯಘಟೀಯಂತ್ರದಾರು ಸ್ಮರೇಣ |

ಮೂಲೇ ತಸ್ಯ ಸ್ಫುರತಿ ರಚಿತಂ ಪಾದವಿನ್ಯಾಸಹೇತೋಃ

ಸೋಪಾನಾನಾಂ ತ್ರಿತಯಮುದಧೇಃ ಪುತ್ರಿ ವಲ್ಯಾತ್ಮನಾ ಕಿಂ || ೧೭೧ ||

ದೀರ್ಘಂ ನಾಭೀವಿವರಸರಸೋ ದೇವಿ ಗಂಭೀರಿಮಾಣಂ

ಸ್ಪಷ್ಟಂ ದ್ರಷ್ಟುಂ ವೃಷಗಿರಿಪತೇರಕ್ಷಮಾವಕ್ಷಮೀನೌ |

ಗಾಂಭೀರ್ಯೈಕಾಸ್ಪದಮಪಿ ರಸೈಃ ಪೂರಿತಂ ಮಾನಸಂ ಯತ್
ತಸ್ಯ ಸ್ವೈರಂ ಪತತಿ ಜಲಧೇಃ ಪುತ್ರ ತತ್ರೈವ ನಿತ್ಯಂ || ೧೭೨ ||

ಆಶ್ರಿತ್ಯ ಸಜ್ಜಘನಹಸ್ತಿಗಿರಿಸ್ಥಿತಾಯಾಂ
ಪಂಚಾಯುಧೋ ಭೃಶಮುದಂಚತಿ ದೇವಿ ಕಾಂಚ್ಯಾಂ |
ನಾಭೀಮನಂತಸರಸೀಂ ಕಮಲೇ ಖಗೇಂದ್ರ-
ಸ್ತಂಭಂ ಚ ರೋಮಲತಿಕಾಂ ವಲಿಧಿಷ್ಣ್ಯ ಭಾಜಂ || ೧೭೩ ||

ಜಘನಪುಲಿನವತ್ಯಾಂ ಕೇಶಶೈವಾಲಭಾಜಿ
ತ್ರಿಯುಗನಯನಮೀನೈಸ್ತೃಷ್ಣಯಾ ಸೇವಿತಾಯಾಂ |
ತ್ವಯಿ ರಸಭರಿತಾಯಾಂ ದೇವಿ ಸೌಂದರ್ಯಸಿಂಧೌ
ನಲಿನಮುಖಿ ವಿಧತ್ತೇ ನಾಭಿರಾವರ್ತಶೋಭಾಂ || ೧೭೪ ||

ತ್ವನ್ಮಾಧ್ಯಯಷ್ಟಿಂ ಪರಿವೇಷ್ಟ್ಯ ಶೇತೇ
ನಾಭೀಬಿಲಾಂತೇ ರಶನಾಪೃದಾಕುಃ |
ಅಸಾವಪೂರ್ವಃ ಕಮಲೇ ಯದೀಯಾ-
ನ್ಯಂಗಾನಿ ಸರ್ವಾಣಿ ಚ ರತ್ನವಂತಿ || ೧೭೫ ||

ಮಧ್ಯಾತ್ಮನಾ ಜನನಿ ಶಬ್ದಗುಣೇನ ಯೋಗಾತ್
ಜಗ್ರಾಹ ಶಬ್ದಮತುಲಂ ರಶನಾಗುಣಸ್ತೇ |
ಶೌರೇಃ ಶ್ರವೋವಿಯತಿ ಸೌತಿ ಸುಖಂ ಸ ಶಬ್ದೈಃ
ತುಷ್ಟೈಃ ವಿಶಿಷ್ಯ ಕಿಲ ಶಿಷ್ಯಗಿರೋ ಗುರೋಃ ಸ್ಯುಃ || ೧೭೬ ||

ರತಿತಂತ್ರರಹಸ್ಯಮಂಬ ಶಬ್ದೈ
ರಮಣೀಯೈರ್ವಿಶದಂ ಪ್ರಕಾಶಯಂತೀ |
ರಸನೈವ ರತಿಪ್ರಿಯಸ್ಯ ನೂನಂ
ರಶನಾಸಾವಿತಿ ಲೇಖಕಪ್ರಮಾದಃ || ೧೭೭ ||

ಉಪಾಶ್ರಿತಾ ಮಧ್ಯಮಮಬ್ಧಿಕನ್ಯಕೇ
ನಿಜಪ್ರಭಾಭಿಃ ಶಮಿತೋತ್ತಮಸ್ಥಿತಿಃ |

ಅಸೌ ಕೃತಶ್ರೀಮದನಾದರಾ ರಮೇ
ನ ಮೇಖಲಾ ನ ಪ್ರತಿಭಾತಿ ಮೇ ಖಲಾ || ೧೭೮ ||

ಯದನಂತಪಾಣಿನಿಹಿತಂ ಸುಮಧ್ಯಮೇ
ವಲತೇ ಸುವರ್ಣಮಯಸೂತ್ರಮಂಬ ತೇ |
ಗುಣವೃದ್ಧಿಮಾರ್ಗ ಪ್ರಕೃತಿಶೋಭನೋಽಮುನಾ
ನಿಯತಂ ಸುಶಬ್ದನಿಚಯೋಽಭಿಧೀಯತೇ || ೧೭೯ ||

ಶ್ರುತಿಮಂಜುನಾದನಿಚಯೈರಭಿರಾಮಾ
ಸವಲಗ್ನನಾಭಿಜಘನದ್ಯುತಿಹೇತುಃ |
ವಿಲಸತ್ಯನಂತಸರಸಾಕ್ಷಿಯುಗಾಯ
ಸ್ವದತೇ ಮುಕುಂದದಯಿತೇ ತವ ಕಾಂಚೀ || ೧೮೦ ||

ಕಾಂಚೀಂ ಮುಕ್ತಿಕ್ಷೇತ್ರಮಾಹುರ್ಜಗತ್ಯಾಂ
ಇಂಧೇ ಚಿತ್ರಾ ತಾವಕೀ ದೇವಿ ಕಾಂಚೀ |
ಅಪ್ಯಾರ್ಯಾಣಾಂ ಯೋಗಿನಾಂ ಮುಕ್ತಿಹೇತೋಃ
ಚೇತೋ ಯಸ್ಯಾಂ ಬಧ್ಯತೇ ತಾಕ್ಷ್ಯಕೇತೋಃ || ೧೮೧ ||

ಲಬ್ಧವಾಸಮಧಿಕಾಂಚಿ ದೇವಿ ಸತ್-
ರತ್ನಜಾತಮಭಿಜಾತದೀಪ್ತಿಕೃತ್ |
ಕಂಸಹಿಂಸನಕಟಾಕ್ಷಪಾತ್ರತಾಂ
ವಿಂದತೀತಿ ಕ ಇವಾತ್ರ ವಿಸ್ಮಯಃ || ೧೮೨ ||

ಅಲ್ಪಾದಲ್ಪಂ ತ್ವದ್ವಲಗ್ನಂ ಚ ಲಗ್ನಂ
ವಾಸಸ್ತಸ್ಮಿನ್ನರ್ಥತಃ ಶಬ್ದತಶ್ಚ |
ಅಂಬ ಸ್ನೇಹಾದಂಬರಂ ವೀಕ್ಷ್ಯ ಕಾಂಚೀ-
ದಂಭಾದ್ವಿದ್ಯುತ್ತತ್ರ ವಿದ್ಯೋತತೇ ಹಿ || ೧೮೩ ||

ಅಕ್ಷಪದಾದಣುತಸ್ತವ ಮಧ್ಯಾ-
ದಂಬ ರಮೇ ವರಮಂಬರಮೇವ |

ಅಸ್ಯ ಹಿ ವೈಭವಮಸ್ತವಿವಾದಂ
ವಿಪ್ರತಿಪನ್ನಮನೈಂದ್ರಿಯಕರ್ಷಂ || ೧೮೪ ||

ಅಣ್ವಪ್ಯದಸ್ತವ ವಲಗ್ನಮಿವಾಂಬ ಕಾಂಚೀ
ಮಪ್ಯಂಬರಂ ಸ್ತನಭರಂ ಚ ಬಿಭರ್ತಿ ಯುಕ್ತಂ |
ಆಹುರ್ಯತೋ ದ್ವ್ಯಣುಕಕಾರಣಮಪ್ಯಣುಂ ತಂ
ಆಧಾರಮತ್ರ ಕತಿಚಿಜ್ಜಗತೋಽಖಿಲಸ್ಯ || ೧೮೫ ||

ಕಾರ್ಶ್ಯಂ ದೃಷ್ಟ್ವಾ ಕಮಲನಯನೇ ನೇತ್ರಮೇಕಂ ಭವತ್ಯಾ
ದತ್ತಂ ಮಧ್ಯಂ ಪ್ರತಿ ತವ ಪತಿಸ್ತತ್ರ ತು ಸ್ವರ್ಧಯೇವ |
ನೇತ್ರದ್ವಂದಂ ರುಚಿರಮದಿಶತ್ತದ್ವಿಚಿತ್ರಂ ತ್ರಿನೇತ್ರೋ
ಜಾತೋಽಪ್ಯೇಷ ಪ್ರಥಯತಿ ಕಥಂ ಸಂಪದಂ ಶಂಬರಾರೇಃ || ೧೮೬ ||

ಪಯೋಜನಾಭಪ್ರಿಯಪತ್ನಿ ವಿಷ್ಣು
ಪದಾರವಿಂದವ್ಯಪದೇಶಮೇವ |
ನಿರೀಕ್ಷ್ಯ ಮಧ್ಯಂ ನಿಯಮೇನ ತತ್ರ
ನೇತ್ರಂ ಮುದಾ ತ್ವಂ ನಿದಧಾಸಿ ನೂನಂ || ೧೮೭ ||

ನೇತ್ರೇಣ ನೀರನಿಧಿಪುತ್ರಿ ನಿತಾಂತಯೋಗಾತ್
ಮಧ್ಯಂ ನ ಚಾಕ್ಷುಷಮಿತಿ ಕ್ಷಮಮೇವ ಮಾತಃ |
ಆಸನ್ನತಾಪಿ ನಿತರಾಮತಿದೂರತಾ ವಾ
ಪ್ರತ್ಯಕ್ಷತಾಂ ಪ್ರತಿರುಣದ್ಧಿ ಯಥಾಂಜನಾದೌ || ೧೮೮ ||

ಅತ್ಯಲ್ಪಭಾವಾತ್ತವ ದೇವಿ ಮಧ್ಯೋ
ಹರೇಃ ಕಟಾಕ್ಷಾವಿಷಯೋ ಯತೋಽಭೂತ್ |
ಅತುಲ್ಯಕಲ್ಯಾಣಗುಣಾಶ್ರಯಸ್ಯಾಪಿ
ಅಜಸ್ರಬಂಧೋಽಸ್ಯ ಕಿಲಾನುರೂಪಃ || ೧೮೯ ||

ಸುರಾಶನಶ್ರೀಪ್ರಥನೇ ನಿದಾನ-
ಮುಪೇಂದ್ರಸಂತೋಷಕೃದಬ್ಧಿಕನೈಃ |

ವಲಗ್ನಮೇತದ್ರುಚಿರೋರುರಂಭಾ

ವಿಲಗ್ನನೇತ್ರಂ ಕಲಯೇ ಬಲಘ್ನಂ || ೧೯೦ ||

ಪರಮಾಣುಷು ಮಾತರಾದಿಮಂ ಯದಿದಂ ಕೋಶಕೃದಾಹ ಮಧ್ಯಮಂ |

ಅಮರಃ ಕಿಲ ಪಾಮರಸ್ತುತಃ ಸ ಬಭೂವ ಸ್ವಯಮೇವ ಮಧ್ಯಮಃ || ೧೯೧ ||

ಅಧಿಕಾಂಚಿತಯಾಭಿವೃದ್ಧಿಮತ್ಯಾ -

ಪ್ಯಭಿಜಾತಶ್ರುತಿಮಂಜುಶಬ್ದ ಪಂಕ್ತ್ಯಾ |

ಅತಿಭಂಗುರ ಏವ ಶೂನ್ಯವಾದಂ

ನ ಜಹೌ ಮಾಧ್ಯಮಿಕಕ್ರಮಸ್ತ್ವದೀಯಃ || ೧೯೨ ||

ಜನನಿ ಸ್ಮೃತಿಜನ್ಮಮೂಲಭೂತಂ

ತನು ಮಧ್ಯಂ ತವ ಸಂತತಾನುಮೇಯಂ |

ತದಿಹೋಪನತಂ ಪುರಸ್ತನಾಂಗೀ -

ಕೃತಸದ್ಗೌರವದರ್ಶನಾನುರೋಧಾತ್ || ೧೯೩ ||

ನ ಪರಂ ತವ ರಮ್ಯಸೀಧುಮಿತ್ರಂ

ವಚನಂ ಪಂಚಮಭೂತಮಬ್ಧಿಕನೈ |

ಅಪಿ ತು ಸ್ಫುಟಮೇಖಿಲಾಕಲಾಪ

ಪ್ರಸರಚ್ಛಬ್ದಗುಣೋಜ್ಜ್ವಲಂ ವಲಗ್ನಂ || ೧೯೪ ||

ಪ್ರಬುದ್ಧದೀಪ್ತೌ ಪ್ರಬಲಾಗಮಂ ತೇ

ಹಸತ್ಯಶೇಷಾಂಬ ಗುರೌ ನಿತಂಬೇ |

ಅಂತೇ ವಸಂಸ್ತಸ್ಯ ತು ಮಧ್ಯಮೋಽಯಂ

ಸ್ಥಾನೇ ಸಮಾತಿಷ್ಠತ ಶೂನ್ಯವಾದಂ || ೧೯೫ ||

ಮಕರಧ್ವಜರಾಜಭದ್ರಪೀಠಂ

ಪುಲಿನಂ ಭೂಷಣಕಾಂತಿರತ್ನಸಿಂಧೋಃ |

ಜಲಜಾಯತನೇ ಪೃಥು ತ್ವದೀಯಂ

ಜಘನಂ ಯೌವನಹಸ್ತಿಮಸ್ತಕಂ ವಾ || ೧೯೬ ||

ಕಾಮಾಂಕುಶೇನ ಕಲಿತಕ್ಷತಮಚ್ಯುತೇನ
 ಪಾಥೋಧಿಪುತ್ರಿ ಪೃಥುಲಂ ಜಘನಂ ಭವತ್ಯಾಃ |
 ಹಸ್ತೀಂದ್ರ ಮಸ್ತಕಮಪೂರ್ವಮಿದಂ ಯದಸ್ಯ
 ಹಸ್ತಾವೃಭೌ ಲಸತ ಊರುಮಿಷಾದಧಸ್ತಾತ್ || ೧೯೭ ||

ಕರಸ್ಥೀಕರ್ತುಂ ಯಾಂ ಭಗವತಿ ತವೋರುಶ್ರಿಯಮಸೌ
 ಕರೀ ನಿತ್ಯಂ ಕಾಂಕ್ಷ್ಯತ್ಯಭಿಲಷತಿ ತಾಮೇವ ಕದಲೀ |
 ಅತಸ್ತಾಮೀಷ್ಯಾತಃ ಪ್ರಸಭಮಭಿಮಧ್ನಾತಿ ಕಲಭೋ
 ದ್ವಯೋರೇಕತ್ರೇಚ್ಛಾ ಜನಯತಿ ಮಿಥೋ ದ್ವೇಷಮಧಿಕಂ || ೧೯೮ ||

ಪ್ರಕಾಶಯತ್ಪದ್ಮಗೃಹೇ ಮದೋಪ-
 ರಮಾಂ ಹರೇಃ ಸ್ವಾಂ ಸುರತಾಧಿಭೂಮಿಂ |
 ಶುಭೋರುರಂಭಾದ್ವಯಶೋಭಿತಾಂ ದಿವಂ
 ಜಯತ್ಯುದಾರಂ ಜಘನಸ್ಥಲಂ ತವ || ೧೯೯ ||

ಪ್ರಕೃತಿಃ ಸಮದರ್ಶಿನೀ ಮೃದೂನಾಂ
 ನಿತರಾಮುನ್ನತಿಭಾಜಿ ನೀಚಕೇ ಚ |
 ಇತಿ ಸಂಶಯಮುಚ್ಛಿನತ್ತಿ ಮಾತ-
 ಸ್ತವ ಸಕ್ಕಿದ್ವಿತಯಂ ಮುರದ್ವಿಷೋಽಪಿ || ೨೦೦ ||

ಕರಭಃ ಕಲಭಃ ಪ್ರಶಸ್ತಹಸ್ತಃ
 ಕದಲೀ ಚಾಪ್ಯುರವಃ ಸ್ಯುರಂಬ ಕಾಂತ್ಯಾ |
 ನ ತು ತತ್ರ ಚ ಮುಖ್ಯವರ್ಣದೈರ್ಧ್ಯಾತ್
 ಕಥಯಂತ್ಯೂರುಪದಂ ತ್ವದೀಯಸಕ್ಕೋಃ || ೨೦೧ ||

ತವೋರುಲಕ್ಷ್ಮೀಂ ದ್ವಿರದಾಃ ಕರಸ್ಥಾಂ
 ಕರ್ತುಂ ಕೃತಾಶಾ ಮಧುಪಾಯ ಮತ್ತಾಃ |
 ದಿಶಂತಿ ದಾನಂ ತದಭೀಷ್ಟಸಿದ್ಧಿಂ
 ನಾಪನ್ನಪಾತ್ರಾರ್ಪಣತೋ ಹಿ ನಾರ್ಥಃ || ೨೦೨ ||

ಅಸಾವಸಾರೋಽಂತರತೀವ ಕರ್ಕಶೋ
 ಮಲೀಮಸಶ್ಚೋಪರಿ ಕೌಂಜರಃ ಕರಃ |
 ಇತಿ ತ್ವದೂರೂ ಹಸತೋ ಹರಿಪ್ರಿಯೇ
 ಕರಿಣ್ಯಪಾಸ್ತೇ ಕರಭಸ್ತು ದೂರತಃ || ೨೦೩ ||

ವಿಬುಧಾಸ್ತವ ವರ್ಣಯಂತಿ ಜಂಘೇ
 ಶರಧೀ ದಾಶರಥಿಪ್ರಿಯೇ ಸ್ಮರಸ್ಯ |
 ನ ವಯಂ ಬಹುಮನ್ಮಹೇ ತದೇತ-
 ನ್ನ ಹಿ ಪೃಷ್ಠೀಕುರುತೇ ಮನೋಭವಸ್ತೇ || ೨೦೪ ||

ಪ್ರಮಿಲಂತು ಶತಾನಿ ಕಾಹಲಾನಾಂ
 ಶರಧೀನಾಂ ಸಮುದೇತು ವಾ ಸಹಸ್ರಂ |
 ಕಮಲೇ ತವ ಜಂಘಯೋಸ್ತುತಃ ಕಿಂ
 ಶತಮಂಧಾಃ ಕಿಮವೇಕ್ಷಿತುಂ ಕ್ಷಮಂತೇ || ೨೦೫ ||

ಕಾಹಲಃ ಕಮಲಮಂದಿರೇ ಭವ-
 ಜ್ಜಂಘಯೋಃ ಶ್ರಿಯಮಚೂಚುರದ್ಯತಃ |
 ತನ್ಯತೇ ಬಹುಮುಖಪ್ರಭಂಜನ-
 ಕ್ಷೋಭಿತೇನ ನಿನದಸ್ತತೋಽಮುನಾ || ೨೦೬ ||

ತನೋತಿ ಸಿಂಧೋಸ್ತನಯೇ ಮನೋಜ
 ತೂಣೇರಶಂಕಾಂ ತವ ದೇವಿ ಜಂಘಾ |
 ತದ್ಬಾಣಭೂತಂ ಕಮಲಂ ತದಗ್ರೇ
 ಪಾದಾಪದೇಶೇನ ಯದಾವಿರಸ್ತಿ || ೨೦೭ ||

ಬೃಂದೇನ ಬೃಂದಾರಕಸುಂದರೀಣಾಂ
 ನಂದೇಷ್ಯಸೂನೋಃ ಸಖಿ ವಂದನೀಯೇ |
 ಮಂದೇತರಾನಂದಧುಮೂಲಕಂದೇ
 ವಂದೇ ಭವತ್ಯಾಶ್ಚ ರಣಾರವಿಂದೇ || ೨೦೮ ||

ಯೌ ಯಸ್ಯ ಪಾದೌ ಯದುವೀರಭಾರ್ಯೇ
 ತಸ್ಯೈವ ದೃಷ್ಟೌ ಗತಿದಾಯಿನೌ ತೌ |
 ಚಿತ್ರಂ ತದೇತಚ್ಚರಣೌ ತವೇಮೌ
 ಗಜೇಂದ್ರಯೋಗ್ಯಾಂ ದಿಶತೋ ಗತಿಂ ನಃ || ೨೦೯ ||

ನಲಿನಾಯತನೇ ಮೃದು ಪ್ರವಾಲಂ
 ಪದಯೋಸ್ತಾವಕಯೋರ್ಲವಂ ಪ್ರತೀಮಃ |
 ಅತ ಏವ ಬಿಭರ್ತಿ ಪಲ್ಲವಾಖ್ಯಾಂ
 ಭಜತೇ ಪಾದಪಶಬ್ದಮಸ್ಯ ಪಾತಾ || ೨೧೦ ||

ಪದಯೋರ್ಧ್ವಿತಯಂ ನನು ತ್ವದೀಯಂ
 ಭಜತಿ ಸ್ವಾಮಿನಿ ಬಾಲಮಿತ್ರರಾಗಂ |
 ಅಥ ಪಲ್ಲವರೂಪಮಶ್ನುತೇ ತತ್
 ಪ್ರತಿಷೇಧಂತಿ ಹಿ ಬಾಲಸಖ್ಯಮಾರ್ಯಾಃ || ೨೧೧ ||

ಯದ್ವಸ್ತು ಯದ್ಗುಣವತಾ ಕಲಿತಾನುಷಂಗಂ
 ತತ್ತದ್ಗುಣೇತಿ ವಿದಿತಂ ತವ ಪಾದಪದ್ಮೇ |
 ಅತ್ಯಂತರಾಗಿಣಿ ಕೃತಂ ಹೃದಯಂ ಮುನೀನಾಂ
 ವೈರಾಗ್ಯಮಂಬ ವಹತೀತಿ ವಿಚಿತ್ರಮೇತತ್ || ೨೧೨ ||

ಪಾದಾರ್ಥ ಸಹಸ್ರಮಪಿ ಬಾಲಸರೋಜಬಂಧೋಃ
 ಪಾದದ್ವಯೀ ಜಯತಿ ತೇ ಜಗದಂಬ ದೀಪ್ತ್ಯಾ |
 ಬಂಹೀಯಸಾಮಪಿ ನ ಸದ್ವಸುಹಾರಕಾಣಾಂ
 ಪ್ರಾಯೋ ಜಯಃ ಕುವಲಯಾರ್ತಿಕೃತಾಂ ಕೃತಃ ಸ್ಯಾತ್ || ೨೧೩ ||

ನವಪ್ರವಾಲಾದಪಿ ಕೋಮಲಂ ತೇ
 ನ ವಂದತೇ ಕಶ್ಚರಣಾರವಿಂದಂ |
 ಶನೈರನೈಷೀದ್ ದೃಷದೇ ಯದಂಬ
 ಸ್ಪೃಶ್ವ ಸಶಂಕಂ ಭಗವಾಃ ವಿವಾಹೇ || ೨೧೪ ||

ಶುಭತರಲಾಕ್ಷಮಬ್ಜಸುಷಮಾಯತನಂ ಜಗತಾಂ
 ಜನನಿ ಶುಚಿದ್ವಿಜೈಃ ಶ್ರಿತಮಿದಂ ಪದಮಾಸ್ಯಮಪಿ |
 ಪರಮಿಯತೀ ಭಿದಾ ಪ್ರಥಮಮಭ್ಯುದಯಂ ದಧತಾ
 ತ್ವಹಿಮರುಚಾ ಸಮಂ ಹಿಮರುಚಾ ಚರಮಂ ಚ ರಮೇ || ೨೧೫ ||

ಪ್ರದ್ವೇಷ್ಟಿ ಯಃ ಪಾದರುಚಿಂ ತ್ವದೀಯಾಂ
 ತಮಿಂದಿರೇ ದ್ರಷ್ಟುಮಯೋಗ್ಯಮಾಹುಃ |
 ದೃಷ್ಟಾಂತಮತ್ರ ಪ್ರತಿಷಿದ್ಧದೃಷ್ಟಿ-
 ಮುದ್ಯಂತಮಾದಿತ್ಯಮುದಾಹರಾಮಃ || ೨೧೬ ||

ನ ವರ್ಣತಃ ಕೇವಲಮೀಪ್ಸಿತಾರ್ಥ
 ದಾನಾದಪಿ ತ್ವಚ್ಚರಣೌ ಸುರಾಗೌ |
 ಶ್ರಿಯೈವ ನೇಮೌ ಶತಪತ್ರಮಿತ್ರೇ
 ಬಭೂವತುಃ ಪೂಜ್ಯತಯಾಪಿ ಮಾತಃ || ೨೧೭ ||

ಸುರೇಂದ್ರಭರ್ಗಾದಿಸುರವ್ರಜೇಡಿತೇ
 ಭಜೇ ತವ ಕ್ಷೀರಧಿಜೇ ಪದಾಂಬುಜೇ |
 ವ್ಯನಕ್ತಿ ಸಕ್ತಂ ಯದಲಕ್ತಕಂ ಹರೇ-
 ರುರಸ್ತುಟೇ ತತ್ರ ವರತ್ವಮುಚ್ಚಕೈಃ || ೨೧೮ ||

ಉದಾರಸಂದೇಹಮುಷಂ ವಿತನ್ವತೀ
 ಮುದಾ ರಸಂ ದೇಹಭೃತಾಂ ಚಿದಾತ್ಮಕಂ |
 ಸದಾರವಿಂದೇಽಪ್ಯುದಯಂತಮಿಂದಿರೇ
 ಪದಾರವಿಂದೇ ಹಸತಃ ಶ್ರಿಯಾ ತವ || ೨೧೯ ||

ಅಪಿ ನೀರಜಸ್ಫುರಣಹಾರ್ಯಾಹೋ ರಜಃ-
 ಸ್ಫುರಣಾಪಹಾರಿ ಪದಯೋರ್ಧ್ವಯಂ ತವ |
 ಅಪಿ ಹಂಸಕಪ್ರಣಯಿ ಧೂತಹಂಸಕಂ
 ಗಮನೇನ ಪದ್ಮಭವನೇ ವಿಶೋಭತೇ || ೨೨೦ ||

ಕೌಚಿದಂಘ್ರಿಕಮಲೇ ತವಾಶ್ರಿತೌ

ಕಂಸಹಿಂಸಕಪುರಂಧ್ರಿ ಹಂಸಕೌ |

ಮಂಜುಲೈರಖಿಲರಂಜಕೌ ರುತೈ-

ಮಾನಸೇ ವಿಹರತೋ ಮಧುದ್ವಿಪಃ || ೨೨೧ ||

ರಾಜಚ್ಛೋಭನಖಾಶ್ರಿತಂ ಶುಭಕರಂ ರಾಜೀವರಾಜೀಸುಹೃತ್

ಪದ್ಮೇ ಗಾಢತಮೋಹರಂ ತವ ಪದಂ ಬಾಲಾರ್ಕಬಿಂಬಂ ಚ ತತ್ |

ಯದ್ಯಪ್ಯಂಬ ಸಮಂ ತಥಾಪಿ ವಿದಿತೋ ಭೇದಸ್ವಿಯಾನೇತಯೋಃ

ಅಘ್ಯಂ ಸಂಸ್ಕೃತಮುತ್ತರಸ್ಯ ಕಲಯಂತ್ಯಾದ್ಯಸ್ಯ ಪಾದ್ಯಂ ಬುಧಾಃ || ೨೨೨ ||

ತವ ಭಗವತಿ ವಂದೇ ದಿವ್ಯಪಾದಾರವಿಂದೇ

ಸದಸಿ ಯದಭಿಷೇಕಂ ಶಂಭುಜಂಭಾರಿಮುಖ್ಯಾಃ |

ಸ್ವಮುಕುಟಘಟಿತಸ್ವಃ ಶಾಖಿನಿಷ್ಪನ್ನಪುಷ್ಪ

ಪ್ರಸೃಮರಮಕರಂದೈರನ್ವಹಂ ತನ್ವತೇ ತೇ || ೨೨೩ ||

ಪ್ರಣತಿಷು ತವ ಪುಣ್ಯದ್ವಂದ್ವಮಾಸೀತ್ ಪುರಾರೇಃ

ಪ್ರಣಿಪತನತ ಏಕಂ ಲೋಕಮಾತಸ್ತ್ವ ದಂಘ್ಯೋಃ |

ಚಿರವಿರಹಕೃಶಸ್ಯ ಸ್ವಾವತಂಸಾಮೃತಾಂಶೋಃ

ತವ ನಖಮಯತಾರಾಯೋಜನೇನ ದ್ವಿತೀಯಂ || ೨೨೪ ||

ಚರಣನಲಿನಯುಗ್ಮಂ ಸಂಸ್ಕೃತಿಕ್ಲೇಶಸಿಂಧೋಃ

ತವ ಹರಿಸಖಿ ಸಂತಸ್ತಾರಕಂ ಸಂಗಿರಂತೇ |

ಇದಮುಚಿತಮವೈವೋ ಯೇನ ತತ್ಸಂಶ್ರಿತಾನಾಂ

ತತಿರಪಿ ಚ ನಖಾನಾಂ ತಾರಕತ್ವಂ ಬಿಭರ್ತಿ || ೨೨೫ ||

ಅನಿಶಂ ಪ್ರಕಾಶಮಧಿಗಂತುಮಿಚ್ಛಯಾ

ತವ ಭಾತಿ ಸಿಂಧುತನಯೇ ಪದಾಂಬುಜಂ |

ಅಧಿಗಮ್ಯ ನೂನಮಭವತ್ ಯತೋ ನಖಾ-

ನ್ಯತ ಏವ ಖಂ ಚ ತದಭೂನ್ನಭಸ್ಥಲಂ || ೨೨೬ ||

ಮರಾಲಿಕೇಡ್ಯಾಪ್ಯಮರಾಲಿಕೇಡ್ಯಾ
 ಸುರದ್ರುಮಶ್ರೀರಪಿ ವಿದ್ರುಮಶ್ರೀಃ |
 ಖಿರಾಂಶುಕಾಂತಾ ನಖಿರಾಂಶುಕಾಂತಾ-
 ಪ್ಯಂಬ ದ್ವಯೀಯಂ ತವ ಚಿತ್ರಮಂಘೋಃ || ೨೨೭ ||

ಚರಣಾವಿಮೌ ಹಿ ಕರುಣಾನಿಧೇ ಯತಃ
 ತರುಣಾರುಣಪ್ರಕಿರಣಾನುಕಾರಿಣೌ |
 ಅನುವಿಂದತಸ್ತದರವಿಂದಬಂಧುತಾಂ
 ಅಪಿ ಸಾಧುಚಕ್ರಬಹುಮಾನ್ಯತಾಂ ರಮೇ || ೨೨೮ ||

ಪದಮಾಶ್ರಿತಸ್ತವ ಪಯೋಧಿಕನ್ಯಕೇ
 ವಿಪದಂ ನ ಜಾತು ಭಜತೀತಿ ಸಾಂಪ್ರತಂ |
 ಅಪಿ ತತ್ಪರಾಗಮಧಿಮೌಲಿ ಧಾರಯನ್
 ಅಪರಾಗತಾಂ ವ್ರಜತಿ ಜಂತುರದ್ಭುತಂ || ೨೨೯ ||

ಶ್ರಿತಃ ಪರಾಗಂ ಜರಠಃ ಶಶಾಂಕೋ
 ದೃಷ್ಟೋ ನತತ್ಯಂಬಕಶೀರ್ಷಗಶ್ರೀಃ |
 ಸ್ಪೃಶನ್ನಪಿ ತ್ವತ್ಪದಯೋಃ ಪರಾಗಂ
 ನ ಜಾತು ತಾರುಣ್ಯಮಹೋ ಜಹಾತಿ || ೨೩೦ ||

ಸುರಾದಿಮಾನ್ಯಂ ವಿಧುತೋಪಸರ್ಗಂ
 ಶುಭಾವಹಂ ತೇ ಮೃದು ಚಾರುವರ್ಣಂ |
 ಪದಂ ರಮೇ ಯಃ ಪ್ರಣಮೇಜ್ಜಪೇದ್ವಾ
 ದೂರಾದಪಾಸ್ಯತ್ಪರಮಾಪದಂ ಸಃ || ೨೩೧ ||

ಪಾದಂ ತ್ರಪಾದಂ ತವ ಪಂಕಜಾನಾಂ
 ವಂದೇ ಭವಂ ದೇವಿ ತರೀತುಕಾಮಃ |
 ಮಸ್ತೇ ಸಮಸ್ತೇಡಪಿ ಮಂಜುಲಾಕ್ಷಾ
 ರಾಗಂ ಪರಾಗಂ ವಹತೇ ಯದೀಯಂ || ೨೩೨ ||

ಪದದ್ವಯಂ ಯಸ್ತವ ದೇವಿ ಸೇವತೇ
 ಪ್ರಭುಃ ಶ್ರಿತಾನಾಂ ದ್ವಿಪದೋ ಭವತ್ಯಸೌ |
 ವಿಧುಸ್ವಸಸ್ತದ್ವಿಮುಖಿಸ್ತು ಯೋ ನರ-
 ಶ್ಚತುಷ್ಟದಂ ಹಂತ ವದಂತಿ ತಂ ಬುಧಾಃ || ೨೩೩ ||

ಪದಯೋಸ್ತವಾಂಗರಾಗಂ ಪ್ರಾಹುಃ ಸ್ವಾಭಾವಿಕಂ ವಯಂ ತ್ವೇನಂ |
 ಪುಷ್ಕಲರಾಗಪ್ರಿಯತಮಹೃದಯವಸತ್ಯಪನತಂ ಚ ಜಾನೀಮಃ || ೨೩೪ ||

ಪರಮಕರಾವಲಿರಮ್ಯಾ ಬಹುರಾಗಧರಾಧರೋರುವಿಭ್ರಮಭಾಕ್ |
 ಅಸಿ ಹಂಸಹಾರಿಗತಿಕಾ ಪತಿವತ್ಪಿತೃವತ್ಪಿತೃಪ್ರಸೂವಚ್ಚ || ೨೩೫ ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಸೌಂದರ್ಯಸ್ತುತಃ ||